

● భజరంగ్ జూట్ లాకౌట్ ఎత్తివేయాలి

● ఆత్మహత్యలకు ఆరు కారణాలు



# కార్మికలోకం

డిసెంబర్ 2004

మాస పత్రిక

వెల రూ : 5

అరాఫత్ కు శ్రద్ధాంజలి



ద్రాక్షుణ


## ఉపాధి హామీ చట్టం కోసం ఉద్యమిద్దాం!



# బి.టి.రణదివే శతజయంతి

అలుముకొన్న చీకటిలో - చెదిరి పున్న శ్రమజీవిని  
శ్రమ దోపిడి రొపిడిలో - నలుగుతున్న కార్మికుని  
ధన దిటాపు దౌర్జన్యం - సాగించే పాలనను  
పెకిలించగ - విప్లవాన్ని రగిలించిన రణదివే

బిక్టరీలు వేదికగా - సిరిసియ సాధించిన  
ఉద్యమాల మహిమ - విప్లవాల ప్రపంచం  
తొగ్గ ధనుల సుమంతి - శత వసంత జయంతి





డిసెంబర్ - 2004

సంపాదకీయం

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 20 సంఖ్య 12

విడి ప్రతి వెల : రూ. 5

సంగ్రహ చందా : రూ. 50

## విషయ సూచిక

సంపాదకీయం	1
కవరీస్టోరీ-	
గ్రామీణ ఉపాధి హామీ చట్టం కోసం	3-5
డాక్టర్-డాక్టర్ - జ్వరం	6
భజరంగ్ జాట్ మిల్ లాకౌట్	7
ఉద్యమవార్తలు	8-12
గజం మిడ్స్ పలాయనం మిడ్స్	13
ఒక నాయకుని పని పద్ధతులు	14
సమాన వేతనంకై ఉద్యమిద్దాం!	15
బిటిఆర్ జీవితం-టి.యు. ఉద్యమం	16-17
సమ్మె హక్కుపై మరోదాడి	18
ఆర్టీసి పరిరక్షణ	19
కథ-పంజరంలో చిలక	20-21
కార్మిక చట్టాలు	22-23
పైరసీ	24-25
ప్రాఫైల్ - అరాఫత్	26
లాటిన్ అమెరికాలో మరో సంచలనం	27
ఆత్మహత్యలకు ఆరు కారణాలు	29
సినిమా - ఆనంద్	30
పాట-ఉద్యమాల మహాంతి	31
బిటిఆర్	32

మేనేజర్

కార్మికలోకం

యస్.ఐ.ఐ. స్మారక కేంద్రం, 1-1-60/4.

ఆర్గనైజేషన్ రోడ్, ముఖ్యరాజ్, హైదరాబాద్ - 20.

ఫోన్ : 27612474 ఫ్యాక్స్ : 27610128

## సంపాదక వర్గం

సర్, సత్యనారాయణ

ఎం.ఎ. గృహ, ఎస్. వరయ్య

ఆర్. సుధాహస్కర్, రోజా

జ్యోతి, డి.యస్.వి. రమణ

ఎడిటర్ : వై. సిద్ధయ్య

మేనేజర్ : పి.రాజారావు

## వత్తిడితోనే తప్పుటడుగులకు బ్రేక్

“దాసుడి తప్పులు దండంతోనే సరి”- ఈనానుడి మన పాలక పార్టీలకు బాగా వర్తిస్తుంది. కేంద్రంలోని యు.పి.ఎ. మిశ్రమ ప్రభుత్వం అర్థ సంవత్సరం అధికారం పూర్తి చేసింది. ప్రభుత్వ పని తీరుపై పలు వ్యాఖ్యలు వెలువడ్డాయి. సి.పి.ఐ.(యం), ఇతర వామపక్షాలు ప్రభుత్వ పనిలో మంచిని, లోపాలను ప్రజల ప్రయోజనాలు దృష్టితో సమతుల్యంగా బేరీజు వేశాయి. ‘తప్పుటడుగుల’ను ఎత్తి చూపటం సహేతుకం.

1996 నుండి మన దేశంలో పాలకపార్టీలు మారుతున్నాయి. మొదట కాంగ్రెస్, తర్వాత బిజెపి, మరల ఇప్పుడు కాంగ్రెస్ గద్దెనెక్కాయి. ప్రభుత్వాలు మారినా ఆర్థిక విధానాలు మాత్రం మారలేదు. ప్రజల కష్టనష్టాలు తీరలేదు. ఈ తతంగం ఎంత కాలం?

కాంగ్రెస్, బిజెపి, తెలుగుదేశం పార్టీల పేర్లు వేరైనా అవన్నీ ఒక తానులో ముక్కలే. సంపన్నుల ప్రయోజనం కోసం పని చేసేవే. కార్మిక వర్గాన్ని, విశాల కష్టజీవులను అణచివేసేవే. ఈ దేశంలోని వనరులతో అభివృద్ధిని సాధించటంపై వీరికి విశ్వాసం లేదు. ప్రపంచబ్యాంకు పెత్తనం క్రింద వారు విడిచిపెట్టిన అప్పులతోనే తమ వర్గాలకు లబ్ధి చేకూరుతుందని విశ్వసిస్తున్నారు. దీనికి ప్రత్యామ్నాయమే లేదంటున్నారు.

ఆ పార్టీల ఆర్థిక విధానమంతా పై సైద్ధాంతిక చట్రంలో కూరుకుపోయింది. ఏ పార్టీ అధికారానికి వచ్చినా ప్రపంచబ్యాంకు బాట వీడటం లేదు. వారి మధ్య ఆర్థిక విధానాల పై ఏర్పడిన ఏకాభిప్రాయాన్ని చెక్కు చెదరనివ్వటం లేదు.

బిజెపి ప్రతిపక్షంలో వుండగా కాంగ్రెస్ అవలంబించిన విధానాలను వ్యతిరేకించింది. దుయ్యబట్టింది. తాను గద్దెనెక్కాక అవే విధానాలను మరింత కరకుగా అమలు పరచింది. ప్రతిపక్షంలోని కాంగ్రెస్ ఎన్.డి.ఎ. ను తూర్పార బట్టింది. కార్మిక, ప్రజా ఉద్యమాలను బలపరచింది. తీరా వారి 6 నెలల పాలనలో ఆ విధానాలే అమలువుతున్నాయి. త్వరలో తామే అధికారానికి వస్తామని బిజెపి ప్రకటించడం విడ్డూరం.

యు.పి.ఎ. తన ప్రభుత్వంలోని మిశ్రులు, బయట నుండి మద్దతునిస్తున్న వామపక్షాల అభ్యంతరాలను ఖాతరు చేయడం లేదు. పైగా తమ ప్రభుత్వ విధానాలలో వామపక్షాలు తలదూర్చరాదని వింత వాదనలు చేయడం దురదృష్టకరం.

ఇలాంటి పాలకవర్గ పార్టీల మాయాజాలానికి లాటిన్ అమెరికాలో పలు దేశాలలో అక్కడి కార్మికవర్గం మంగళం పాడింది. సంస్కరణల భాగవతాన్ని బ్రెజిల్, వెనిజులా, ఈక్వెడార్, పెరూ దేశాలలో రెండు పాలకపార్టీల వ్యవస్థ చాలా కాలం రక్తి కట్టించింది. ఒకటి అధికారంలోను, మరొకటి ప్రతిపక్షంలో వుండి అక్కడి ప్రజలను కొంతకాలం మభ్యపెట్టారు. ఆ పార్టీలు ప్రపంచీకరణ వ్యతిరేక పోరాటాల వెల్లువలో పునాది కోల్పోయాయి. ‘కార్మికవర్గం’ నాయకత్వంలో వున్న వామపక్ష కూటమి ప్రభుత్వాలు ఆ దేశాలలో అధికారంలోకి వచ్చాయి. వారి అనుభవాలను మనం పరిశీలించి, ఇక్కడి పరిస్థితులకు వర్తింపజేసుకోవాలి.

యు.పి.ఎ. ప్రభుత్వ సంస్కరణల పథం వినాశనకరమైనది. ప్రపంచ కార్మికవర్గం అనుభవాలూ అవే. ఆ మార్గానపోతే శ్రమజీవుల పోరాటశక్తి నిర్వీర్యం అవు తుంది. కార్మికవర్గ పునాదిని నాశనం చేస్తాయి. అందుకే ఆ విధానాలతో సర్దుబాటులేదు.

యు.పి.ఎ. ప్రభుత్వం ఆర్థిక విధానాల అమలును అడ్డుకోవాలి. అది ఏ దిశలో నడవాలో కార్మికవర్గం నిర్ధారించే శక్తిని సాధించాలి. అంతర్జాతీయ పెట్టుబడికి, అమెరికన్ సామ్రాజ్యవాదులకు యు.పి.ఎ. ప్రభుత్వం సాగిలపడకుండా నిరోధించగల్గాలి. ఎన్.డి.ఎ. కాలంలో సాగించిన ‘వర్గ పోరాటాల క్రమాన్ని’ మరింత ఉన్నత స్థాయికి తీసుకెళ్ళాలి. పోరాటాల వత్తిడితోనే యు.పి.ఎ. తప్పుటడుగులకు బ్రేక్ వేయాలి.



కార్మికవర్గం సంఖ్యా బలం చిన్నదే. దాని ముందున్న కర్తవ్యం క్లిష్టమైనది. సమాజంలో కార్మికులు, ఉద్యోగులు ఉత్పత్తి క్రమంలో కీలకమైన స్థానంలో వున్నారు. ఐక్య ఉద్యమాల ద్వారా వర్గపోరాటాల పరిధిని విస్తృతం చేయాలి. గ్రామీణ పేదల పోరాటాలతో, కార్మికవర్గ పోరాటాలను అనుసంధానం చేయాలి. అందుకు అవసరమైన చొరవను రాష్ట్రంలోని ఉద్యోగులు, కార్మికులు ప్రదర్శించాలి.

...



# సర్వోదయం

వివిధ పత్రికల సౌజన్యంతో





గ్రామీణ

# ఉపాధి హామీ చట్టం కోసం ఉద్యమిద్దాం!



**‘పని హక్కు’ లేకుంటే ఎన్ని హక్కులున్నా హుళక్కే!**  
పని హక్కు అంటే కేవలం ఉద్యోగభద్రత మాత్రమే కాదు. అన్ని ప్రజాతంత్ర హక్కుల్లోనూ అతి ముఖ్యమైనదది. వాక్ స్వాతంత్ర్యం, సంఘ స్వాతంత్ర్యం, ఓటు హక్కు, ప్రజలకు నచ్చిన ప్రభుత్వం ఏర్పరచుకునే హక్కు వంటివన్నీ విలువైనవే. అయినా పని హక్కు లేదంటే తతిమ్మావన్నీ లాంఛన ప్రాయమౌతాయి.

- బి.టి.రణదివే

2004 లోక్ సభ ఎన్నికలలో ప్రపంచబ్యాంకు విధానాలను ప్రజలు తిరస్కరించారు. కేంద్రంలో గద్దెనెక్కి, యుపిఎ కు నాయకత్వం వహిస్తున్న కాంగ్రెస్ ‘అదే ప్రపంచబ్యాంకు గీటు’ దాటనంటున్నది. అయినా వారిఎన్నికల వాగ్దానం “ఉపాధి గ్యారంటీ చట్టం (ఉ.గ్యా.చ) కోసం చర్యలు చేపట్టడం దానికి రాజకీయ అవసరమయింది. కనీస ఉమ్మడి కార్యక్రమంలో కీలక అంశంగా ఈ చట్టాన్ని చేర్చవలసి వచ్చింది. వామపక్షాల వత్తిడిపై ఆగస్టు 15న ‘జాతీయ గ్రామీణ ఉ.గ్యా.చ-2004” ముసాయిదాను విడుదల చేశారు. డిసెంబరు పార్లమెంటు శీతాకాల సమావేశాలలో ముసాయిదాను చట్టబద్ధం చేస్తామని ప్రధాని మన్మోహన్ సింగ్ జాతికి వాగ్దానం చేశారు.

**ముసాయిదా బిల్లు-ప్రధాన అంశాలు:**

■ ఇందులో 18 చాప్టర్లు వున్నాయి. పనిని పొందే హక్కుకు చట్టపరమైన రక్షణ కల్పించేందుకు ఈ చట్టం ఉద్దేశించబడింది. గ్రామీణ ప్రాంతాలలో శారీరక శ్రమ చేసేందుకు ముందుకు వచ్చే వయోజనులకు, ప్రతి కుటుంబంలో ఒకరికి కనీసవేతన చట్టం పరిధిలో ఉపాధి హామీ ఇచ్చారు. ■ గ్రామీణ ప్రాంతాలు అంటే గ్రామాలతో పాటు బి,సి తరగతుల పట్టణాలుగా ముసాయిదా పేర్కొంది.

■ ఉపాధి అవసరమైన వారు గ్రామపంచాయితీలో దరఖాస్తు పెట్టి తమ పేరు నమోదు చేయించుకోవాలి. ■ అలాంటి వ్యక్తి సం॥లో 100 రోజు పని పొందగల్గుతాడు. ■ వారికి 15 రోజులలోపు పని కల్పించే బాధ్యత రాష్ట్ర ప్రభుత్వానిది. 15 రోజులలోపు పని కల్పించని యెడల అతడు లేక ఆమె నిరుద్యోగ భృతికి అర్హులౌతారు. ■ దరఖాస్తుదారునకు కనీసం 14 రోజులు మధ్యలో పని ఆపకుండా పనులు కల్పించాలి. ■ నివాస ప్రాంతానికి 5 కి.మీ.ల పరిధిలో ఉపాధి కల్పించాలి. అంతకంటే దూరపు పని చేయాలంటే ప్రయాణం, భోజనం ఖర్చులు అదనంగా ఇస్తారు.

**హక్కులు :** పని సమయంలో కార్మికులు గాయపడినా, ప్రమాదానికి గురైనా ఉచిత వైద్యసదుపాయం కల్పిస్తారు. వసతి, మందులు, వైద్యం ఖర్చులను ప్రభుత్వం భరిస్తుంది. ఈ కాలంలో వారి కనీస వేతనంలో సగానికి తగ్గకుండా భృతి చెల్లించబడుతుంది. ఒకవేళ చనిపోయినా, వికలాంగుడైనా వారసులకు ఎక్స్ గ్రేషియా చెల్లించబడుతుంది.

**సదుపాయాలు :** ■ పరిశుభ్రమైన తాగునీరు, విరామ సమయంలో విశ్రాంతి తీసుకునేందుకు నీడను ఏర్పాటు చేస్తారు. ■ తగు కనీస మందులతో ప్రథమ చికిత్స పెట్టే అందుబాటులో వుంచుతారు. ■ పని చేస్తున్న వారిలో 20 మంది శ్రామిక మహిళలు ఉంటే వారిలో ఒకరిని పిల్లలను చూసుకునేందుకు కేటాయించాలి. అందరివలె ఆమెకు వేతనం చెల్లిస్తారు. ■ వారంతంలో నగదు లేక వస్తు రూపంలో, లేక రెండూ కలిపి రాష్ట్ర సలహా మండలి సిఫార్సు మేరకు చెల్లిస్తారు. ■ ఈ పథకంలో పని చేస్తున్న కార్మికులకు ఆరోగ్యం, ప్రమాద భీమా, ప్రసూతి, సామాజిక అవసరాలకు వారి వేతనంలో 5శాతం మించకుండా విరాళంగా తీసుకుంటారు. ప్రభుత్వం కొంత మ్యూచింగ్ గ్రాంటు ఇస్తుంది. ■ వేతనాలు చెల్లింపు





లో స్త్రీ, పురుషులకు సమానత్వం పాటిస్తారు. ■ శారీరక శ్రమ చేయలేని వికలాంగులకు, వారు చేయగలిగిన పనిని కేటాయిస్తారు.

పథకం నిధి ఏర్పాటు : ■ శాశ్వత “జాతీయ ఉపాధి పథకం నిధి”ని కేంద్ర ప్రభుత్వం పథకం అమలుకు ముందే ఏర్పాటు చేయాలి. ■ పథకానికి కావలసిన నిధులలో కొంత భాగం క్రింది విధంగా సేకరిస్తారు. ఎ.వర్తకం, సేవరంగాల ద్వారా వచ్చే పన్నులలో 10వ వంతు. బి. “ఉపాధి హామీ పథకం పన్ను” వగైరాల ద్వారా.

#### నూతన అవకాశాల అభివృద్ధి:

■ 40 సంవత్సరాలుగా ‘పనిహక్కు’ ప్రాథమిక హక్కుగా రాజ్యాంగంలో పొందు పరచాలని వామపక్షాలు, యువజన, కార్మిక సంఘాలు పోరాడుతున్నాయి. ఎన్డీఎ ఓటమికి, యుపిఎ గెలుపుకు ప్రధాన కారణం గ్రామీణ ఆర్థిక దుస్థితి, భూతంలా విజృంభించిన నిరుద్యోగం. ఈ సమస్య పరిష్కారం వైపు దృష్టి మళ్ళించటం పాలకులకు అనివార్యమయింది.

■ ‘గ్రామీణ ఉ.గ్య.చ -2004’, ‘పనిహక్కు ప్రాథమిక హక్కు’గా రాజ్యాంగంలో చేర్చాలన్న డిమాండుకు ప్రత్యామ్నాయం కాదు. ■ దీనితోనే సర్వ సమస్యలు పరిష్కరించ వచ్చన్న భ్రమలు ఉండనవసరం లేదు.

■ ఈ బిల్లు చట్టం అయితే నిరుద్యోగులలో విశ్వాసం పెరుగుతుంది. నయా ఉదారవాద ప్రపంచ బ్యాంకు విధానాలకు ప్రతిఘటన పెరుగుతుంది. ■ ప్రభుత్వం పేదల అభ్యున్నతి, వారి సంక్షేమం, ఉపాధి కల్పన బాధ్యత నుండి తప్పించుకొనజాలదు. ■ సంవత్సరంలో 100 రోజులు గ్యారంటీగా పని కల్పించటం వల్ల, ఆహారభద్రత, పనిభద్రతా లభిస్తుంది.

■ ఈ చట్టం కొన్ని సామాజిక సమస్యలకు తాత్కాలిక పరిష్కారం చూపుతుంది. రోడ్లు, చెరువులు, కాలువలు, కుంటల మరమ్మత్తుల ద్వారా మెరుగైన గ్రామీణ ఆస్తులుగా మారతాయి. చెట్ల పెంపకం ద్వారా పర్యావరణం రక్షించబడుతుంది. గ్రామాల నుండి పట్టణాలకు వలసలను అరికడుతుంది. ఈ పథకం పై పెట్టే ఖర్చు కంటే ఎక్కువ ప్రయోజనాలు లభిస్తాయి.

■ ఈ చట్టం అమలయితే 70శాతం గ్రామీణ పేదరికం దూరం చేయవచ్చు. ప్రజల కొనుగోలు శక్తి పెరిగి జీవన ప్రమాణాలు మెరుగవుతాయి. ■ సాంఘిక సమానత్వం, మహిళా సాధికారతను సాగించేందుకు ఉపకరిస్తుంది.

#### చేర్చాలిన ముఖ్యఅంశాలు :

‘సహమత్’ ఢిల్లీలో నిర్వహించిన సదస్సు ఉపాధి గ్యారంటీ చట్టంలో తప్పనిసరిగా చేర్చాల్సిన అంశాలను గుర్తించింది.

మహిళలకు స్థానం : మహిళల ప్రయోజనాలను చట్టం రక్షించాలి. పని లభ్యత, పని ప్రదేశం, పని స్వభావం, నిర్వహణ వగైరా అంశాలపై మహిళల ఇబ్బందులు దృష్టిలో ఉంచుకొని నిర్ణయించాలి. ప్రతి పనిలోనూ 40శాతం మహిళలకు కేటాయించాలి.

పనుల స్వభావం : ఈ పథకం కోసం ఎంపిక చేసుకునే పనుల వల్ల ప్రత్యక్షంగా, పరోక్షంగా ఉపాధిని పెంచాలి. దీర్ఘకాలం ఉపయోగపడే ఆస్తులను సృష్టించాలి. ప్రజల జీవితాలును మెరుగుపరచాలి.

కాంట్రాక్టర్లు : ఈ చట్టం వరిధిలో పనులు గ్రామ పంచాయితీల ద్వారా చేయించాలి. ఏపరిస్థితులలోనూ కాంట్రాక్టర్లను అనుమతించరాదు. ఒకవేళ వారిని అనుమతించవలసి వస్తే కొన్ని నిర్దిష్ట పనులే అప్పగించాలి. కానీ పని చేసిన వారందరికీ కాంట్రాక్టర్లు తో సంబంధం లేకుండా వారంలోగా ప్రభుత్వ ప్రోగ్రాం అధికారి వేతనాలు చెల్లించాలి. అందరిముందే ఈ పని జరగాలి.

ఆర్థికము : ఈ పథకం ఖర్చును రాష్ట్ర ప్రభుత్వాల పై వేయరాదు. ఇది కేంద్ర పథకం. మొత్తం ఖర్చును కేంద్ర ప్రభుత్వమే భరించాలి. కేంద్ర ఉపాధి గ్యారంటీ నిధిని ఏర్పరచాలి.

వేతనాలు, మెటీరియల్, నిర్వహణ ఖర్చు : జాతీయ వేతన విధానం ప్రకారం రు.66 చెల్లించాలి. అందులో లేబరు కోసం రు.70శాతం, 30శాతం మెటీరియల్ కోసం వుండాలి. స్కీం విలువలో 5శాతం లోపు నిర్వహణ ఖర్చులుండాలి.

పారదర్శకత, వికేంద్రీకరణ : ఈ పథకానికి కేటాయించిన సగం నిధులు గ్రామపంచాయితీలకు ఇవ్వాలి. గ్రామ సభల ద్వారా ఉపాధి కోరే కార్మికులను ఎంపిక చేయాలి. అందరి సమక్షంలో చెల్లింపులు జరపాలి. గ్రామసభలలో జమ, ఖర్చుల లెక్కలో నివ్వాలి. రికార్డులు ప్రజలకు అందుబాటులో ఉంచాలి.

పర్యవేక్షణ : కేంద్ర, రాష్ట్ర స్థాయిలో ఉపాధి గ్యారంటీ కౌన్సిల్స్ ద్వారా అమలును పర్యవేక్షించాలి. రాష్ట్ర స్థాయిలో ఫిర్యాదులను స్వీకరించి పరిష్కరించేందుకు యంత్రాంగాన్ని ఏర్పరచాలి.

కాలపరిమితి : ఈపథకాన్ని 3వ వంతు జిల్లాలలో వెంటనే అమలు చేయాలి. 3 సం॥లలో దేశమంతా అమలు కావాలి. పెద్ద పట్టణాలు, నగరాలకు వర్తించే విధంగా 1సం॥లో వేరే చట్టం తేవాలి.

#### చట్టానికి ఆటంకాలు :

ఇది ప్రపంచీకరణ కాలం. కేంద్రంలో పాలకులు ఎవరైనా ప్రపంచబ్యాంకు సంస్కరణల పథం వీడటం లేదు. ఈ పథం ‘ఉపాధి కల్పన’ ప్రభుత్వం బాధ్యత కాదంటున్నారు. పెట్టుబడిదారులు, భూస్వాములకు, కాంట్రాక్టర్లకు కారు చౌకగా కార్మికులు, కూలీలు కావాలి. సమాజంలో నిరుద్యోగ సేన ఎక్కువగా వుంటేనే వారి లాభాల పంట పండుతుంది.

జాతీయ ఉపాధి కల్పన గ్యారంటీ చట్టం వస్తే వారి ప్రయోజనాలకు నష్టం. అందుకే పలు ఆటంకాలు కల్పిస్తున్నారు.

“ఇది వృధా పథకం. దీని కోసం ఖర్చు పెడితే మన్మోహన్ సింగ్ ప్రభుత్వం చిక్కుల్లో పడుతుంది” అని ప్రచారానికి దిగారు.

ఉద్యోగులకు, నిరుద్యోగులకు; పట్టణ, గ్రామీణ నిరుద్యోగులకు; సంఘటిత, అసంఘటిత రంగం కార్మికుల మధ్య అపోహలు సృష్టించే కుట్రలు పన్నుతున్నారు.

గతంలో ఊరించిన “అసంఘటిత కార్మికుల సంక్షేమం



బిల్లు", "మహిళా రిజర్వేషన్ బిల్లు" అదే విధంగా చట్టం కాకుండా పాలకులు బుట్ట దాఖలా చేశారు.

### విజృంభిస్తున్న నిరుద్యోగ భూతం :

ఇంతై... వటుడింతై... అన్నట్లు నిరుద్యోగం భూతం ఈ కాలంలో అదుపు లేకుండా విజృంభిస్తున్నది. అగ్నికి ఆజ్యం పోసినట్లు ప్రపంచబ్యాంకు విధానాలు ఈ సమస్యను తీవ్రతరం చేస్తున్నాయి. ముఖ్యంగా కరువు పరిస్థితిలో గ్రామాలు, చిన్న పట్టణాలలో ఉపాధి లేమి శ్రమజీవులకు శాపంగా మారింది.

పాలకుల విధానాలు వ్యవసాయ రంగం నడ్డివిరిచాయి. ఈ కాలంలో గ్రామీణ అభివృద్ధి కేటాయింపులు గణనీయంగా తగ్గిపోయాయి. ■ 1985-90లలో జి.డి.పి.లో 14.5 శాతం కేటాయింపుగా ఆ మొత్తం 1998-01 నాటికి 5 శాతం పడిపోయింది. ■ వ్యవసాయ రంగం అభివృద్ధి 1992-97 కాలంలో 4.62 శాతం కాగా, 1998-02 నాటికి 2.20 శాతంకు కుప్పకూలింది.

■ గ్రామీణ రోజ్ గార్ యోజన 2001-02లో రు.15173 కోట్లు కేటాయించగా, 2002-03లో రు.10289 కోట్లకు తగ్గించారు. ■ మన రాష్ట్రంలో ఉపాధి కల్పనకు స్థూల ఆదాయంలో 1983-93 మధ్య 2.7 శాతం కాగా, 1994-2000 మధ్య 1.01%కు కుదించుకుపోయింది.

■ తరిగిపోతున్న గ్రామీణ ఉపాధి కల్పన: 1988-94 మధ్య 2.03 శాతం నుండి 1994-2000 మధ్య 0.58 శాతంకు తగ్గింది. ■ వ్యవసాయ కార్మికుల పనిదినాలు 1991లో సగటున 100 రోజులు. 2003కు అవి 72కు కుదించుకుపోయాయి.

కుప్పకూలిన గ్రామీణ చేతివృత్తులు, సాంప్రదాయక వృత్తులు సర్వనాశన మయ్యాయి.

చేనేత ఆక్రందన : వ్యవసాయం తర్వాత గ్రామీణులకు ఉపాధి వనరు చేనేత రంగం కుప్పకూలింది. ■ మన రాష్ట్రంలో 1995 నాటికి 5 లక్షల 29 వేల చేనేత మగ్గాలుండగా 1995 నాటికి 2 లక్షల 19 వేలకు అంటే 60 శాతం తగ్గాయి.

ఆకలి చావులు, ఆత్మహత్యలు : తెలుగుదేశం పాలనలో 406 మంది మృత్యువాత పడగా, 6 నెలల కాంగ్రెస్ హయాంలో 60 మంది ఆకలి చావులకు గురికావటం ఆందోళనకరం.

■ సిరిసిల్లాలో 20 వేల పవర్ లూమ్లు మూతపడి 4 సం॥లలో 165 మంది ఆకలిచావులకు, ఆత్మహత్యలకు బలయ్యారు.

ధ్వంసమైన పారిశ్రామిక పునాది: 60 శాతం రైస్ మిల్లుల మూతబడ్డాయి. చిన్న పట్టణాలు, గ్రామాలలోని పాలకుల విధానాలు ఫలితంగా చిన్న పరిశ్రమలు మూతబడి 3 కోట్ల మంది ఉపాధి కోల్పోయారు. ప్రభుత్వ, సహకార చక్కెర, నూలుమిల్లుల ప్రైవేటీకరణ మూసివేతల వల్ల వేలాది మంది వీధుల్లోపడ్డారు.

### వలసలు :

గత 3 సం॥ల వరుస కరువువల్ల, గ్రామాలలో ప్రత్యామ్నాయ ఉపాధి లేక లక్షలాది మంది వలస కూలీలైనారు. ఒక్క హైదరాబాద్ నగరానికే 12 లక్షల మంది జిల్లాల నుండి వలస వచ్చి అడ్డా కూలీలుగా వెతలు అనుభవిస్తున్నారు.

గ్రామాలలో రజక వృత్తి నీరులేక, మేరలురాక వేరొక పని లేక రజకుల వలసలు పెరిగాయి. ఒక హైదరాబాదుకే 10 వేల రజక కుటుంబాలు వలస వచ్చాయని అంచనా.



భవన నిర్మాణం, హమాలీ వగైరా గ్రామీణ పేదలు పెద్దఎత్తున నగరాలకు పనుల కోసం పరుగులు తీస్తున్నారు.

ఇక్కడా పని దొరకని శ్రామిక మహిళలు కడుపుమంట భరించలేక మానం అమ్ముకొని జీవిస్తున్నారు.

### నిధి సేకరణ రాజకీయ కర్తవ్యం :

అప్రధానమైన, అనవసరమైన అంశాలకు పాలకుల ప్రపంచబ్యాంకు సంస్కరణలు ప్రాధాన్యతనిస్తున్నాయి. కాంట్రాక్టర్లకు, సంపన్నులకు ఖజానాను దోచి పెడుతున్నారు పాలకులు. ఉపాధి పథకంలో అమలుకు మాత్రం నిధులు లేవంటున్నారు.

స్టాక్ బ్రోకర్లకు టర్నోవర్ పన్నులో రాయితీ రు.5 వేల కోట్లు. ఎగుమతిదారులకు రాయితీలు రు.39 కోట్లు, సెల్ ఫోన్స్, కంప్యూటర్స్, ఎయిర్ కండిషనర్స్ వగైరా పన్ను రాయితీలు రు.1200 కోట్లు, సంపన్నులు ప్రత్యక్ష పన్నుల బకాయిలు రు.1 లక్ష 50 వేల కోట్లు మన్మోహన్ ప్రభుత్వం సమర్పించింది. జాతీయ బ్యాంకులలో పారు బకాయి రు.1 లక్ష 50 వేల కోట్లు, తెల్లీ కుంభకోణంలో దోచు కున్నది రు.32 వేల కోట్లు కొద్ది మంది సంపన్నులకు దోచిపెట్టారు. ఈ మొత్తాలను వసూలు చేయడంపై పాలకులకు శ్రద్ధ లేదు.

★ కోట్ల మందికి ఉపాధి కల్పించగల ఈ చట్టం కోసం నిధులు సేకరించటం యుపిఎ ప్రభుత్వం రాజకీయ కర్తవ్యం.

### చట్టం కోసం పోరాడాలి :

కీలకమైన "జాతీయ ఉపాధి పథకం" రానున్న పార్లమెంటు శీతాకాల సమావేశాలలో చట్టం కావాలి. ఉపాధి లేమి, ఆకలితో అల్లాడుతున్న గ్రామీణ శ్రమజీవులకు ఈ చట్టం తక్షణ ఉపశమనం కలిగిస్తుంది. కానీ పాలకుల చిత్తశుద్ధిని నమ్మలేము. స్వదేశీ, విదేశీ పెట్టుబడిదారులు, వారి మీడియా పథకం చట్టం కాకుండా ఆటంకాలు సృష్టిస్తున్నారు. ఇందుకు మించిన వత్తిడి గ్రామీణ కార్మికవర్గం నుండి రావాలి. వారిని అందుకు సన్నద్ధం చేయాలి.

సంఘటితరంగంలోని కార్మికులు, ఉద్యోగులు ఈ సమస్యను తమ వర్గ సమస్యగా చూడాలి. ఈ పథకం గురించి పెద్దఎత్తున ప్రచారం చేయాలి. అందుకోసం ఉద్యమించేలా వారిని చైతన్యపర్చాలి. సంఘటిత కార్మికవర్గం అనివార్య కర్తవ్యం ఇది. ఉపాధి వున్నవారు నిరుద్యోగులు, గ్రామీణ పేదలు, వ్యవసాయ కార్మికులు, అసంఘటిత రంగ కార్మికులు, యువతీ, యువకులు, విద్యార్థులు అందరూ కలసి ఉద్యమించాలి. ప్రభుత్వంపై వత్తిడి పెంచాలి. యువతీ, యువకులు ఈ పోరులో సమరశీల పాత్రను పోషించేలా ప్రోత్సహించాలి. ఉమ్మడి పట్టుతో ఉద్యమించి చట్టాన్ని సాధించాలి.

■ వై.ఎస్.



# జ్వరం వస్తే అన్నం పెట్టకూడదా?



వాస్తవానికి జ్వరమనేది దానికదే ఒక జబ్బు కాదు. జ్వరమనేది.. శరీరంలో తలెత్తిన మరేదో సమస్యకు.. బయటకు కనబడే లక్షణం మాత్రమే! కాబట్టి జ్వరం వచ్చిందంటే... దానికి శరీరంలో కచ్చితంగా మరేదో కారణం ఉండి ఉంటుంది. సర్వసాధారణమైన జలుబు నుంచీ.. తీవ్రస్థాయి ఆరోగ్య సమస్యల వరకూ.. రకరకాల సందర్భాల్లో జ్వరం వస్తుంది. అందుకని జ్వరాలకు సంబంధించిన అంశాలపై సమగ్రమైన అవగాహన పెంచుకోవటం అవసరం!

ఒళ్లు కొద్దిగా వేడిగా ఉందంటే చాలు.. ఇక ఇంట్లో హంగామా ఆరంభమవుతుంది. వెంటనే మందుల షాపుకు వెళ్లి తక్షణం జ్వరం తగ్గిపోయేందుకు మాత్రలు తెచ్చి వేస్తుంటారు. అన్నం పెట్టరు. స్నానం చేయించరు.. బయటకు రానివ్వరు.. నిజానికి ఇవి సరైన చర్యలేనా? లేక వట్టి అపోహలా?

**+ జ్వరం వచ్చినప్పుడు అన్నం పెట్టకూడదా?**

జ్వరం వచ్చిందంటే మాత్రం.. ముందు అన్నం పెట్టడం మానేస్తారు. 'లంఖణం పరమ ఔషధం' అని నమ్ముతుంటారు కూడా. మరి జ్వరం వచ్చినప్పుడు ఇలా తిండి పెట్టకుండా మాధ్యటమనేది సరైనదేనా?

చాలా మందికి జ్వరంతో పాటే ఒళ్లు నొప్పులు, వాంతులు, తలనొప్పి వంటి లక్షణాలు కూడా కనబడుతూ రుచి సయించదు. దానివల్ల తిండి అంటే విముఖంగా ఉండే మాట నిజమే! కానీ.. వాస్తవానికి జ్వరం వచ్చినప్పుడు శారీరక ఉష్ణోగ్రత పెరగటం, కణజాలంలో జీవక్రియల వేగం పెరగటం వల్ల శరీరంపై ఒత్తిడి పెరుగుతుంది. దాన్ని తట్టుకోవటానికి- శరీరానికి శక్తి మామూలు


కన్నా ఎక్కువగా అవసరమవుతుంటుంది. అలాంటప్పుడు మనం సరైన ఆహారం ఇవ్వక పోవటం వల్ల.. శరీరానికి తగినన్ని క్యాలరీలు అందవు. అందుకే చాలా మంది జ్వరం తగ్గే సరికి బరువు కూడా బాగా తగ్గి, బలహీన వడి పోతుంటారు. కాబట్టి- జ్వరం వచ్చిన వారికి అన్నం ఏ ఆహారమూ ఇవ్వకుండా ఎండబెట్టటం మంచిది కాదని గుర్తించాలి.

జ్వరం వచ్చిన వారికి వాంతులు లేని పక్షంలో- వాళ్లు తినగలిగినవన్నీ పెట్టటం మంచిదే. తేలిగ్గా జీర్ణమయ్యే ఏ ఆహార పదార్థాలైనా ఇవ్వవచ్చు. తక్కువ మోతాదు లో, ఎక్కువసార్లు పెట్టటం ఉత్తమం. అలాగే ఈ సమయంలో- శరీరానికి శక్తి, చక్కెర కలిపిన ద్రవాలు ఎక్కువగా ఇస్తే బలహీనపడ కుండా త్వరగా శక్తి చేకూరుతుంది.

టైఫాయిడ్ జ్వరం విషయంలో మాత్రం - ఆహారపరమైన జాగ్రత్తలు అవసరం. టైఫాయిడ్ పేగుల్లో ఇన్ఫెక్షన్ కారణంగా వస్తుంది కాబట్టి ఈ జ్వరం వచ్చినప్పుడు పేగులు చాలా సున్నితంగా మారతాయి. ఈ సమయంలో తేలిగ్గా జీర్ణం కాని, ఘనాహారం ఎక్కువగా ఇస్తే పేగుల మీద ఒత్తిడి పెరిగి, ఒక్కోసారి అవి దెబ్బ తింటాయి. అందువల్ల టైఫాయిడ్ జ్వరంలో మాత్రం ఎక్కువగా ద్రవ రూపంలో ఉండే, మెత్తటి ఆహారాన్నే ఇవ్వాలి ఉంటుంది. సాధారణంగా ఇతరత్రా జ్వరాలకు ఈ జాగ్రత్తలు అవసరం లేదు.

**+ జ్వరం వచ్చినప్పుడు స్నానం చెయ్యకూడదా?**

జ్వరం వచ్చినప్పుడు స్నానం చేయకూడదని, స్నానం చేస్తే జ్వరం మరింత పెరుగుతుందని చాలా మంది నమ్ముతుంటారు. ఇది పూర్తిగా అపోహ! ఓపికగా ఉండి, స్నానం చేసే శక్తి ఉంటే జ్వరం వచ్చినప్పుడైనా హాయిగా స్నానం చెయ్యచ్చు. దానివల్ల జ్వరంరాదు. పైగా ఒళ్లు వేడిగా ఉంటే తగ్గుతుంది కూడా. చాలామంది ఒళ్లు బాగా వేడిగా ఉన్నప్పుడు నుదుటి మీద చిన్న తడి బట్ట వేసుకుంటూ



టారు. ఇలా ఒళ్లంతా తడిబట్ట కప్పుకున్నా మంచిదే. ఇలాంటి నీటితో ఒళ్లంతా తుడిచి, ఫ్యానుగాలి కింద పడుకోబెడితే ఆగాలికి ఒళ్లు ఆరిపోయి, శరీరం వేడి తగ్గిపోతుంది. ఒళ్లు తుడవటమే మంచిదైనప్పుడు.. ఇక స్నానం చెయ్యటం వల్ల లాభమే గానీ నష్టం ఉండదు.

కాకపోతే- జ్వరం వచ్చినప్పుడు కొంత మంది బాగా బలహీనంగా ఉంటారు. స్నానం చెయ్యటానికి కూడా కొంతశక్తి కావాలి కాబట్టి బలహీనంగా ఉన్నప్పుడు ఒళ్లు తుడుచుకుంటే చాలు. బలహీనంగా లేకపోతే మాత్రం నిశ్చితంగా స్నానం చెయ్యచ్చు.

**+ జ్వరం వచ్చినప్పుడు నీళ్లు ఎక్కువగా తాగకూడదా?**

జ్వరంగా ఉన్నప్పుడు ఉష్ణోగ్రత పెరిగిన కారణంగా- శరీరంలోని నీరు ఎక్కువగా ఆవిరైపోతుంటుంది. ఫలితంగా 'డీహైడ్రేషన్' వచ్చే అవకాశం ఎక్కువ. కాబట్టి సాధారణ ఆహారంతో పాటుగా నీటిని, లవణాలు ఎక్కువగా ఉండే ద్రవాహారాన్ని సాధ్యమైనంత ఎక్కువగా ఇవ్వాలి. డీహైడ్రేషన్ వస్తే- ఇతరత్రా ఇబ్బందులతో పాటు ఉష్ణోగ్రత పెరుగుతుంది. కాబట్టి నీరు బాగా ఇవ్వటం వల్ల ఈ పరిస్థితిని నివారించవచ్చు.

**+ జ్వరంగా ఉంటే స్వెట్టర్లు, దుప్పట్లు కప్పాలా?**

పిల్లలకైనా, పెద్దలకైనా జ్వరం వస్తే చాలా మంది ఒళ్లంతా రగ్గులు, స్వెటర్లు కప్పేస్తుంటారు. రోగి చలితో బాధపడుతుంటే అవసరమైన మేరకు దుప్పట్లు వంటివి కప్పచ్చు. కానీ అలాంటిదేమీ లేకుండా జ్వరం వచ్చిందనగానే- దుప్పట్లు కప్పటం వల్ల లాభం కంటే నష్టమే ఎక్కువ. ఎందుకంటే దుప్పట్లు కప్పినప్పుడు చెమట ఎక్కువగా పట్టి, ఒంట్లోని నీరు తగ్గుతుంది. ఫలితంగా శరీర ఉష్ణోగ్రత పెరగటమే కాకుండా అరుదుగా 'డీహైడ్రేషన్' వచ్చే అవకాశమూ ఉంటుంది. చిన్నపిల్లల్లో ఇది మరింత ప్రమాదకరం. ఎందుకంటే వారి మెదడు సున్నితంగా ఉంటుంది కాబట్టి శారీరక ఉష్ణోగ్రత పెరిగితే - 'ఫిట్స్' వచ్చే అవకాశం ఉంటుంది.

■ డా॥ఎం.వి.రావు

కన్వలెంట్ ఫిజీషియన్ యశోదా హాస్పిటల్స్



## భజరంగ్ జూట్ లాకౌట్ ఎత్తివేయాలి!



గుంటూరు నగరంలోని భజరంగ్ జూట్ మిల్ ను మరోసారి 2004, నవంబరు 19 వేకువజామున యాజమాన్యం అక్రమ లాకౌట్ చేసింది. 2700 మంది కార్మికులు వీధిన పడ్డారు. జూట్ యాజమాన్యాలకు చెలగాటమైన ఈ క్రీడ-కార్మికులకు ప్రాణ సంకటం. అయినా భజరంగ్ కార్మికులు యాజమాన్యానికి లొంగ కుండా ఉద్యమిస్తున్నారు.

సుదీర్ఘ లాకౌట్ అనంతరం 1994లో బి.ఐ.ఎఫ్.ఆర్. స్కీమ్ ద్వారా కార్మికులకు 40 శాతం వాటా ఉండేట్లు నూతన యాజమాన్యంచే మిల్లు తలుపులు తెరుచుకున్నాయి. ఈస్టిండియా కమర్షియల్స్ పేరుతో ఉన్న నూతన యాజమాన్యం ఏలూరు మిల్లును కూడా నడుపుతున్నది. అప్పటికి ఏలూరులో ఉన్న కూలి కంటే రోజుకు రు.23/-ల తక్కువ కూలికి అంగీకరించి, ఆనాటికి రోజుకు 30 టన్నులు ఉన్న ఉత్పత్తిని నేటికి 50 టన్నులకు పెంచారు. ఫలితంగా రు.10 కోట్ల పైగా అప్పులను తీర్చి, లాభాల బాటలో పయనించటమే గాక, 'ఉత్తమ యాజమాన్య అవార్డు'ను పొందారు. కార్మికులు మాత్రం దగాకు గురయ్యారు.

బిఐఎఫ్ఆర్ స్కీమ్ లోని కార్మికుల 40% వాటాను ఎఐటియుసి, టిఎన్ టియుసి, ఐఎన్ టియుసి తదితర కార్మిక సంఘాలు, కార్మికులకు తెలియకుండా, కార్మికుల తరపు డైరెక్టర్లుగా ఉండి, యజమానికి అప్పనంగా అప్పగించారు.

ఇంతటితో ఆగకుండా ప్రతి ఎగ్రిమెంట్ లోనూ పనిభారం పెంచుతూ, అనేక కార్మిక వ్యతిరేక అంశాలను చొప్పిస్తూ వచ్చారు. 2000 సం॥ ఎగ్రిమెంట్ లో ఒకే పని చేస్తున్న కార్మికులకు రెండు రకాలవేతనం నిర్ణయించారు. ఆ ఒప్పందం ముందు రోజు నాటికి బదిలీ కార్మికుడు పొందుతున్న కూలి కంటే రు.10 తక్కువగా రోజు కూలి నిర్ణయించారు.

అన్ని సందర్భాలలో సిఐటియు ఆందోళన చేసింది. మిల్లులో 20 సం॥లుగా గుర్తింపు ఎన్నికలు జరగలేదు. సిఐటియు అనుబంధ సంఘం యాజమాన్యం 2004 ఏప్రిల్ లో ఇచ్చిన కౌంటర్ డిమాండ్స్ ఉపసంహరించు కోవాలని, వెంటనే ఎన్నికలు జరిపి, ఎన్నికైన సంఘంతో ఎగ్రిమెంట్ చేయాలని కోరుతూ నిరహారదీక్ష, ధర్నాలు, కౌంటర్ డిమాండ్ కాపీ దగ్గం, కార్మిక బ్యాలెట్ వంటి రూపాలలో పోరాడింది. సహజంగానే సిఐటియు పట్ల సానుకూలంగా ఉండే

కార్మికులు, సిఐటియు పిలుపులలో భాగస్వాములయ్యారు.

ఎఐటియుసి, టిఎన్ టియుసి, ఐఎన్ టియుసి సంఘాలు సిఐటియు నిర్వహించిన కార్మిక బ్యాలెట్ ను విచ్ఛిన్నం చేయటానికి ప్రయత్నించినప్పటికీ 764 మంది ఓటింగ్ లో పాల్గొనటమే కాకుండా 757 మంది సిఐటియు అభిప్రాయాన్ని బలపరచారు. ఇంతేకాక కలిసి వచ్చిన ఒకటి రెండు సంఘాలతో కలిసి 1600 మంది కార్మికుల సంతకాలు సేకరించి ఎన్నికలు జరపాలన్న డిమాండుతో లేబర్ కమిషనర్ కు సమర్పించారు.

అయినప్పటికీ 2004, ఏప్రిల్ 15న అర్ధరాత్రి హైదరాబాదు లో జెసిఎల్ సమక్షంలో జరిగిన ఒప్పందంపై యజమానికి అనుకూలంగా ఉన్న ఎఐటియుసి, ఐఎన్ టియుసి, టిఎన్ టియుసి లతో సహా 11 సంఘాల నాయకులు సంతకాలు చేశారు. ఇందులో వేతనంతో కూడిన మూడు సెలవులు కోత, 1-8-2004 నుంచి రావలసిన డి.ఎ. కోత, మూడవ రకం వేతనం రు.85 నిర్ణయం చటం, బోనస్ తగ్గింపు, పనిభారం పెంపు తదితర అంశాలు చేర్చారు. ఒక పైసా కూడా కూలి పెరగలేదు. ఇలాంటి కార్మిక వ్యతిరేక ఒప్పందాన్ని సిఐటియు వ్యతిరేకించి, దాన్ని రద్దు చేయాలని కోరింది.

వివిధ సందర్భాలలో సిఐటియు చెప్పిన విషయాలను గమనంలో ఉంచుకున్న కార్మికులు ఒప్పందం అమలుకు రావటంతో అసలు విషయం తెలిసి షాక్ తిన్నారు. ఒక్క ఉదుటున మేల్కొన్నారు. బోనస్ చెల్లింపు సందర్భంగా తాము గతంలో తీసుకున్న దాని కన్నా రు.500/- నుండి రు.1000/-ల వరకు బోనస్ తగ్గటాన్ని గమనించి ఎదురు తిరిగారు. ఈ సమయంలో సిఐటియు వారికి బాసటగా నిలిచింది. అందరూ ఒక్క తాటిపై నిలబడి బోనస్ తీసుకోవడానికి నిరాకరించారు. ఎగ్రిమెంట్ చేయడంలో కీలకపాత్ర పోషించిన సంఘాల జెండాలను దించివేశారు. నాయకులను తోసి వేశారు. మరలా జెండాలను ఎత్తటానికి ప్రయత్నించిన రాష్ట్ర, జిల్లా నాయకులను కూడా వెనక్కి పంపారు. అయినా నిజాయితీగా తప్పును అంగీకరించకుండా, యజమాని తప్పుదారి పట్టించాడని కార్మికుల ఆగ్రహాన్ని తప్పించుకోవటానికి వీరు ప్రయత్నిస్తున్నారు.

బోనస్ విషయమై మొదలైన పోరాటం మొత్తం ఎగ్రిమెంట్ రద్దు చేసి ఎన్నికలు జరపాలనే విస్తృత డిమాండ్ గా మారింది. యాజమాన్యం సమస్యను పరిష్కరించకుండా నలుగురు కార్మికులను అక్రమంగా సస్పెండ్ చేసింది. ఆగ్రహం చెందిన కార్మికులు బైరాయింపు జరిపారు. యాజమాన్యం లాకౌట్ విధించింది.

అక్రమ లాకౌట్ ఎత్తివేయాలని, సస్పెండ్ చేసిన కార్మికులను పనిలోకి తీసుకోవాలని, పాత పద్ధతిలో బోనస్ ఇవ్వాలని, ఎగ్రిమెంట్ ను ఐ.డి.యాక్టు 10బి ప్రకారం రద్దు చేయాలని, వెంటనే గుర్తింపు ఎన్నికలు జరపాలని కోరుతూ కార్మికులు వివిధ రూపాలతో పోరాడుతున్నారు. ప్రభుత్వం వేగంగా స్పందించి కార్మికుల సమస్యల పరిష్కరించాలని కోరుతున్నారు. ఈ పోరాటంలో కొన్ని సంఘాలను కలుపుకొని సిఐటియు ముందు పీఠిన ఉంది.

■ ఎన్.భావన్నారాయణ

సిఐటియు గుంటూరు నగర , ప్రధాన కార్యదర్శి



# ఉద్యమవార్తలు

## ఆంధ్రా ఆర్గానిక్స్ కార్మికుల 'పికెటింగ్'



ఆంధ్రా ఆర్గానిక్స్ యాజమాన్యం తొలగించిన 70 మంది కార్మికులను పనిలోకి తీసుకోవాలని కోరుతూ శ్రీకాకుళం జిల్లా కలెక్టరేట్ వద్ద సిఐటియు ఆధ్వర్యంలో "పికెటింగ్" జరిపిన దృశ్యం.



గుంటూరు ఆర్.డి. ఆఫీసు ఎదుట మెడికల్ & హెల్త్ మహిళా ఉద్యోగుల ధర్నాలో ప్రసంగిస్తున్న ఎస్.ఎం.హుస్సేన్

## కార్మిక చట్టాలను పరిరక్షించండి!



నవంబర్ 1న రాజమండ్రిలో బిటిఆర్ శతజయంతి ఉత్సవాలు సందర్భంగా ప్రసంగిస్తున్న కా.కొండ్రగుంట వెంకటేశ్వర్లు

సిఐటియు రాజమండ్రి పట్టణ కమిటీ ఆధ్వర్యంలో బిటి రణదివే శతజయంతి సెమినార్ స్థానిక సిఐటియు కార్యాలయం (బిటిఆర్ భవన్)లో పోలిన వెంకటేశ్వరరావు అధ్యక్షతన జరిగింది. ఈ సెమినార్ లో "నూతన ప్రభుత్వాలు - కార్మికవర్గ సమస్యలు" అంశంపై కొండ్రగుంట ప్రసంగించారు.

## పెరవలిలో అంగన్ వాడీల ప్రదర్శన

అంగన్ వాడీ టీచర్లను, ఆయాలను వేధింపులకు గురిచేసే జి.ఓ.20ని రద్దు చేయాలని, వేతనాలు పెంచాలని, గతంలో ప్రభుత్వం ఇచ్చిన హామీలను అమలు పరచాలని, అంగన్ వాడీ వర్కర్స్ కు సూపర్ వైజర్ పరీక్ష నిర్వహించి ప్రమోషన్స్ ఇవ్వాలని డిమాండ్ చేస్తూ పెరవలి ప్రాజెక్టు అంగన్ వాడీ టీచర్లు ప్రాజెక్టు కార్యాలయం నుండి ఎమ్మార్వో కార్యాలయం వరకు ప్రదర్శన నిర్వహించారు. ఎమ్మార్వో కార్యాలయం వద్ద ధర్నా నిర్వహించి ఎమ్మార్వోకు మెమోరాండం అందజేశారు. ఈ కార్యక్రమానికి సిఐటియు జిల్లా కార్యదర్శి డి.సుహాసిని, సిఐటియు తణుకు డివిజన్ అధ్యక్షులు గారరంగారావు, సిహెచ్ విమలకుమారి, బి.వసంత కుమారి, యం.సుజాత, కె.సుజాత, ఎస్.రంగనాయకమ్మ, డి.అమ్మాజ్ తదితరులు నాయకత్వం వహించారు.

## ఏలూరులో సెక్యూరిటీ గార్డ్స్ సదస్సు



పశ్చిమ గోదావరి జిల్లా సెక్యూరిటీ గార్డ్స్ యూనియన్ జిల్లా సదస్సు నవంబర్ 2న ఏలూరులో జరిగింది. ఇందులో ఎ.పి. వ్యవసాయ మార్కెట్ కమిటీ సెక్యూరిటీ గార్డ్స్ యూనియన్ రాష్ట్ర ప్రధాన కార్యదర్శి ఎరవెల్లి ముత్యంరావు, జిల్లా నాయకులు జి.వి.సుపాదం, కృష్ణారావు, రాష్ట్ర అధ్యక్షులు టి.సాంబయ్య, సిఐటియు జిల్లా నాయకులు రాజారామోహన్ రాయ్, జి.వి.ఎల్. నర్సింగరావు పాల్గొన్నారు. అనంతరం జె.సి.ని ఎడిఎంని కలసి సమస్యలపై వినతిపత్రం అందజేశారు.

## బాల వికాస్ టీచర్ల, ఆయాల నూతన కమిటీ

తణుకు పట్టణ బాలవికాస్ టీచర్ల, ఆయాల జనరల్ బాడీ సమావేశం ఎ.జ్యోతి అధ్యక్షతన జరిగింది. సిఐటియు జిల్లా నాయకులు డి.సుహాసిని, తణుకు డివిజన్ అధ్యక్షులు గార రంగారావు, కె.నిర్మలాకుమారి, వై.మంగతాయారు, యం.వరహాళు, యం.డి. అమీనా తదితరులు సమావేశంలో ప్రసంగించారు. అనంతరం నూతన కమిటీని ఎన్నుకున్నారు. అధ్యక్షులుగా నల్లజర్ల శ్రీదేవి, కార్యదర్శిగా చెరుకువాడి రజనీ కుమారి, సభ్యులు గా ఓ.దుర్గాభవాని, పి.ఇందిరాదేవి, ఇ.సరస్వతిదేవి, జి.పద్మజ, పి.వెంకటరమణ లను సమావేశం ఏకగ్రీవంగా ఎన్నుకున్నది.



వ్యవసాయ మార్కెట్ సెక్యూరిటీ గార్డ్స్ ఆందోళన



తూర్పుగోదావరి జిల్లా కాకినాడలో జిల్లా సదస్సులో ప్రసంగిస్తున్న ఎ.ముత్యంరావు



ఆదిలాబాద్ లో కలెక్టరేట్ కు ప్రదర్శన

భవన నిర్మాణ కార్మికుల రక్షణకు సమగ్ర శాసనం కోసం పోరాడాలి!



నెల్లూరు సమావేశంలో ప్రసంగిస్తున్న ఆర్.కోటంరాజు



కృష్ణా జిల్లా కంకిపాడులో ప్రదర్శన

గుంటూరులో విద్యుత్ బిల్లు కలెక్టర్ల సమావేశం



ప్రసంగిస్తున్న విద్యుత్ బిల్లు కలెక్టర్ల రాష్ట్ర కన్వీనర్ శ్రీ కొలగాని రమేష్

విద్యుత్ బిల్లు కలెక్టర్లు అందరూ పర్మినెంట్ అయ్యే వరకూ పోరాడాలని విద్యుత్ బిల్లు కలెక్టర్ల రాష్ట్ర కన్వీనర్ శ్రీ కొలగాని రమేష్ పిలుపునిచ్చారు. గుంటూరు సిఐటియు కార్యాలయంలో ఆయన ప్రసంగించారు. దీనికి గుంటూరు యు.ఇ.ఇయు, రీజినల్ కార్యదర్శి అధ్యక్షత వహించారు. ఈ సమావేశంలో కృష్ణారెడ్డి, అచ్యుత్, చక్రవర్తి లు ప్రసంగించారు. దీనికి గుంటూరు, కృష్ణా జిల్లాల బిల్లు కలెక్టర్లు పాల్గొన్నారు. భవిష్యత్ కర్తవ్యాన్ని రూపొందించుకున్నారు.

మున్సిపల్ కార్మికుల సమస్యలు

పరిష్కరించాలని ఎసిఎల్ ఆఫీసు వద్ద ధర్నా


మున్సిపల్ కార్మికులకు కనీసవేతనం జి.ఓ.524 ప్రకారం జీతాలు చెల్లించాలని, ఇతర సమస్యలు పరిష్కరించాలని డిమాండ్ చేస్తూ గుంటూరు ఎసిఎల్ ఆఫీసు వద్ద ధర్నా జరిగింది. ఈ ధర్నాలో యూనియన్ రాష్ట్ర కార్యదర్శి శ్రీ వి.నారాయణరావు, సిఐటియు జిల్లా అధ్యక్షులు శ్రీ యార్లగడ్డ నేతాజీలు ప్రసంగించారు. యూనియన్ జిల్లా నాయకులు శ్రీ రామచంద్రరావు, కె.వళినికాంత్ తదితరులు నాయకత్వం వహించారు.

డిసెంబరు 13న జూబ్ కార్మికుల ఛలో అసెంబ్లీ

రాష్ట్ర వ్యాప్తంగా జూబ్ కార్మికులకు ఒకే వేతనం చిట్టివలన ఆదర్శంగా అమలు చెయ్యాలని రాష్ట్ర ప్రభుత్వం జూబ్ కార్మికుల సమస్యలపై స్పందించాలని జూబ్ యాజమాన్యాల కార్మిక వ్యతిరేక చర్యలను నిలువరించాలని కోరుతూ డిసెంబరు 13న హైదరాబాద్ లో జూబ్ కార్మికుల “చలో అసెంబ్లీ” కార్యక్రమాన్ని నిర్వహించాలని జూబ్ వర్కర్స్ ఫెడరేషన్ (సిఐటియు) ఆంధ్రప్రదేశ్ కమిటీ పిలుపు నిచ్చింది.



## కామ్రేడ్ నండుారి ప్రసాదరావు సంస్మరణ సభలు



విశాఖపట్నంలో కా||ఎన్.వి.ఆర్. స్మారక ఉపన్యాసం చేస్తున్న కా||సి. హెచ్.నర్సింగరావు, సిఐటియు రాష్ట్ర అధ్యక్షులు



హైదరాబాద్‌లో కా||ఎన్.వి.ఆర్.కు నివాళు ఆరిపిస్తున్న కా||ఎస్.మల్లారెడ్డి, కా||జె.వెంకటేష్, కా||పి.ఎస్.ఎన్.మూర్తి, తదితరులు

## పెట్రోల్, డీజిల్, గ్యాస్ ధరల పెంపుదలకు నిరసన



హైదరాబాద్‌లో కేంద్ర పెట్రోలియం శాఖా మంత్రి "తలలేని" దిష్టిబొమ్మ దగ్గం



గుంటూరులో సిఐటియు, ఎస్ఎఫ్ఐ ల ఆధ్వర్యం లో నిరసన ప్రదర్శన



## పరమేశ్వరునికి ఎంపిఇఓ ల మొర-వినూత్న నిరసన

ప్రభుత్వం మొండివైఖరి వీడి ఎంపిఇఓ లను విధుల్లోకి తీసుకొనే విధంగా చేయాలని పరమేశ్వరునికి ఎంపిఇఓ అసోసియేషన్ ఆధ్వర్యంలో గుంటూరు శివాలయంలో వినతిపత్రం అందజేశారు. ఎంఎల్ఎ లకు, ఎంఆర్ఓ లకు, ముఖ్యమంత్రికి ఎన్నిసార్లు విన్నవించినా ప్రభుత్వం మొండివైఖరి వీడడం లేదని, అందుకే దేవుడికి మేమోరాండం ఇచ్చారని అన్నారు. ఈ కార్యక్రమంలో అసోసియేషన్ గౌరవాధ్యక్షులు శ్రీ సి.హెచ్.నాగబ్రహ్మచారి అధ్యక్షులు దాసరి వెంకటేశ్వర్లు, ఆలా సత్యనారాయణ, నాగరాజు, స్వప్న, రాజ్యలక్ష్మి తదితరులు పాల్గొన్నారు.

## డిసెంబరు 10న గ్రామసేవకులచేలో అసెంబ్లీ !

గ్రామ సేవకులకు కనీస వేతనం రూ.2,600/-లు ఇవ్వాలని, సర్వీసులో ఉండి మరణించిన వారి వారసులకు ఉద్యోగం ఇవ్వాలని, మెడికల్ ఇన్సూరిడేషన్ సదుపాయం కల్పించాలని, అర్హులైన వారికి పంచాయితీ కార్యదర్శులుగా ప్రమోషన్ ఇవ్వాలని, జి.ఓ.292 రద్దు చేయాలని, డి.ఏ. రూ.25 నుంచి రూ.50 లకు పెంచాలనే డిమాండ్లను పరిష్కరించాలని కోరుతూ డిసెంబరు 10న చలో అసెంబ్లీకి పిలుపునిచ్చారు.



## జి.ఓ.524 కు అమలు కోసం డిమాండ్



### డి.పి.ఓ. అందరిని కొనసాగించాలి

ధర్మ పార్టీని రద్దు చేసి డి.పి.ఓ.లు అందరిని కొనసాగించాలని డిమాండ్ చేస్తూ డి.పి.ఓ. అసోసియేషన్ గుంటూరు జిల్లా కమిటీ ఆధ్వర్యంలో కలెక్టర్ కార్యాలయం వద్ద ధర్నా జరిగింది. ఈ ధర్నాలో ఎ.పి.స్టేట్ గవర్నమెంటు కాంట్రాక్ట్ ఎంప్లాయిస్ ఫెడరేషన్ జిల్లా కన్వీనర్ శ్రీ సి.హెచ్.నాగబ్రహ్మచారి డిపిఓ అసోసియేషన్ జిల్లా కార్యదర్శి సి.హెచ్.వెంకట సుబ్బారావు లు ప్రసంగించారు. దీనికి అన్వర్, రామారావు, వాసు, వీరాంజనేయలు తదితరులు నాయకత్వం వహించారు.

### సింగరేణి కాంట్రాక్టు కార్మికుల రాష్ట్ర సదస్సు

సింగరేణి కాంట్రాక్టు కార్మికుల హక్కులపై సింగరేణి కాంట్రాక్టు కార్మిక సంఘం (సిఐటియు) ఆధ్వర్యంలో రాష్ట్ర సదస్సు గోదావరిఖనిలో అక్టోబర్ 30న జరిగింది. వివిధ డివిజన్ల నుండి సుమారు 400 మంది పాల్గొన్నారు. సదస్సుకు గేట్ల ముకుంద రెడ్డి అధ్యక్షత వహించారు.

నూతన కమిటీ: అధ్యక్షులుగా గేట్ల ముకుందరెడ్డి, ప్రధాన కార్యదర్శిగా సారయ్య, కమిటీ సభ్యులుగా మోహన్, మీదునమ్మి, జి.శ్రీనివాసు, సక్కుబాయి, బుచ్చమ్మ, శంకర్.ఎస్, రాజు తదితరులను "సదస్సు" ఏకగ్రీవంగా ఎన్నుకున్నది.

### పోరాడి హక్కుల సాధన

గుంటూరు రూరల్ మండలం నల్లపాడు గ్రామంలో వి.యస్. ఇంజనీరింగ్ కంపెనీ ప్రైవేటు లిమిటెడ్ ఉన్నది.

రైల్వే సిమెంట్ స్వేపర్లు తయారుచేసే పరిశ్రమ ఇది. 250మంది కార్మికులు రెండు షిఫ్టులుగా పని చేస్తున్నారు. కార్మికులకు కనీసమైన చట్టపరమైన హక్కులు కూడా ఉండవు. పొరపాటున ప్రశ్నిస్తే యాజమాన్యం అదిరింపులకు, బెదిరింపులకు తట్టుకొని నిలబడటం కష్టమే.

ఈ సం॥ జూన్ నెలలో కార్మికులు సిఐటియు అందతో యూనియన్ ను ఏర్పాటు చేసుకున్నారు. దీంతో యాజమాన్యం కక్ష సాధింపు చర్యలకు, బెదిరింపులకు పూనుకుంది. యూనియన్ లోని నలుగురు నాయకులను పని నుంచి తొలగించింది. అయినా కార్మికులు ఏమాత్రం బెదరకుండా మొక్కవోని ధైర్యంతో వివిధ

రూపాల్లో ఆందోళనలు నిర్వహించారు. నల్లబ్యాడ్జీలతో నిరసన, భోజన విరామ సమయంలో ధర్నాలు నిర్వహించారు. మరొకవైపు కార్మిక శాఖ, కార్మిక సంక్షేమ శాఖ అధికారులకు అనేకసార్లు వినతిపత్రాలు సమర్పించి, కంపెనీలో తనిఖీ చేయించి యాజమాన్యంపై వత్తిడి పెంచారు. తప్పనిసరి పరిస్థితుల్లో యూనియన్ తో యాజమాన్యం చర్చలు జరిపి కార్మికుల కోర్కెలను కొన్నింటిని ఆమోదించింది.

అక్రమంగా తొలగించిన కార్మికులను పనిలోకి తీసుకోవటం, కనీసవేతన చట్టాన్ని అమలు చేయటం, పి.ఎఫ్, ఇ.ఎస్.ఐ. సౌకర్యాన్ని కల్పించటం, కనీస వసతులైన మంచినీళ్ళు, భోజన వసతి కల్పించటం, బోనస్ ఇచ్చేందుకు ఆమోదం, యూనిఫాం, బూట్లు ఇవ్వటం, చట్టప్రకారం సెలవులు ఇవ్వటం తదితరాలను కార్మికులు సాధించుకున్నారు. భవిష్యత్ లో వేతనాలు కూడా పెంచేందుకు యాజమాన్యం ఒప్పుకుంది.

## ఇరిగేషన్ ఉద్యోగుల సమస్యలు పరిష్కరించాలి

ఇరిగేషన్ ఉద్యోగుల సమస్యలను పరిష్కరించకుంటే రాష్ట్రవ్యాప్త ఉద్యమం చేపడతామని ఎ.పి.సి.డబ్ల్యు.డి ఇరిగేషన్ ఎంప్లాయిస్ యూనియన్ హెచ్చరించింది. నాగార్జునసాగర్ కుడి కాలువ పరిధిలో పని చేస్తున్న వర్కచార్జ్డ్ సిబ్బంది ఒంగోలు సర్కిల్ యూనియన్ ప్రథమ మహాసభలు జరిగాయి. సభకు యూనియన్ చీఫ్ అద్యయిజర్ తుపాకుల కొండ్రగుంట వెంకటేశ్వర్లు అధ్యక్షత వహించారు. ముఖ్య అతిథిగా పాల్గొన్న రాష్ట్ర అధ్యక్షులు వెంకటేశ్వర్లు ప్రభుత్వం వెంటనే వర్కచార్జ్డ్ విధానాన్ని రద్దు చేయాలని డిమాండ్ చేశారు. రాష్ట్ర ప్రభుత్వంతో ఎన్నిసార్లు చర్చించినా ఇరిగేషన్ ఉద్యోగుల సమస్యలు పరిష్కరించలేదని, వెంటనే వాటిని పరిష్కరించే దుకు చర్యలు తీసుకోవాలని కోరారు. రాష్ట్ర వర్కింగ్ ప్రెసిడెంట్ వాసిరెడ్డి వీరభద్రం మాట్లాడుతూ ఇరిగేషన్ శాఖలో ఖాళీగా ఉన్న పోస్టులను వెంటనే భర్తీ చేయాలని, వారసత్వహక్కు పునరుద్ధరించాలని, జి.ఓ.నెం.24ను వెంటనే రద్దు చేయాలని కోరారు.



## ఆర్టీసి ఆసుపత్రి ఉద్యోగాలకు ఎసరు

ఆర్టీసి హాస్పిటల్ (తార్నాక)లో కాంట్రాక్ట్ కార్మికులుగా పని చేస్తున్న 22 మంది 4వ తరగతి సిబ్బందిని యాజమాన్యం పని నుంచి తొలగించింది. 18 ఏళ్ళుగా పని చేస్తున్న కార్మికులను తొలగించడం అమానుష చర్య.

సమస్య ఎలా ఉత్పన్నం అయింది? ఆర్టీసి హాస్పిటల్లో ఓపెన్ టెండర్ విధానం ప్రకారం కాంట్రాక్టర్లకు వివిధ విభాగాలకు చెందిన పనులను సంస్థ యాజమాన్యం అప్పగిస్తూ ఉన్నది. కాంట్రాక్టర్లు మారుతున్నా కార్మికులు మాత్రం కొనసాగుతున్నారు. అయితే ఈ కార్మికులకు చట్ట ప్రకారం నెలకు రూ.2461/-లు జీతం చెల్లించాల్సి ఉండగా కేవలం రూ.1400/-లు మాత్రమే చెల్లించడం, సెలవులు, చట్టబద్ధ సౌకర్యాలు లేకపోవడం వంటి సమస్యలు అనేక సం॥రాల నుంచి పట్టి పీడిస్తున్నాయి. ఈ నేపథ్యంలో డిసిఎల్ (డిప్యూటీ కమిషనర్ ఆఫ్ లేబర్) కి ఆర్టీసి హాస్పిటల్ సమస్యలపై యూనియన్ గా అక్టోబర్ నెలలో ఫిర్యాదు చేశాము. వెంటనే లేబర్ అధికారులు తనిఖీ జరిపి కేసు నమోదు చేశారు. దాంతో ఆగ్రహించిన హాస్పిటల్


ఇ.డి. (ఎగ్జిక్యూటివ్ డైరెక్టర్), కొత్తగా వచ్చిన కాంట్రాక్టర్ కుమ్మత్తె 22మంది కార్మికులను పని నుంచి తొలగించి కసి తీర్చుకున్నారు.

యూనియన్ ప్రతిస్పందన : డిసిఎల్, ఎపిఎస్ఆర్టీసి ఎం.డి. లకు వెంటనే ఫిర్యాదు చేశాము. కార్మికులందరితో హాస్పిటల్ ముందు ప్రతిరోజు వివిధ పద్ధతుల్లో నిరసన తెలియజేశాం. కాంట్రాక్టర్ ను నిలదీశాము. కార్మిక శాఖా కమిషనర్ ను కలిసి సమస్య ను వివరించాము. హాస్పిటల్ ఇ.డి, కాంట్రాక్టర్ మొండిగా ఉండటంతో సమస్య జటిలం అయింది.

ప్రభుత్వ సంస్థలకు ప్రత్యేక అనుమతులా? ఎపిఎస్ఆర్టీసి లోని కాంట్రాక్ట్ కార్మికులు, సిబ్బందికి ఎలాంటి చట్టం వర్తించకూడదని తెలుగుదేశం ప్రభుత్వం ప్రత్యేక అనుమతిని 2002లో ఇచ్చింది. ప్రతి ఏటా రెన్యూవల్ చేయించుకుంటున్నారు. “చట్టాన్ని పాటించం” అని చెప్పకుండా ప్రభుత్వమే కార్మికులకు అన్యాయం చేస్తోంది. “కార్మికుడు” అంటే ఖచ్చితంగా ఏదో ఒక చట్టం వర్తించి తీరాలి.

పరిష్కారం : ప్రత్యేక అనుమతులకు స్పష్టి చెప్పి కాంట్రాక్టర్ల దోపిడీని అరికట్టినప్పుడే సమస్య పరిష్కారం అవుతుంది. ఇందుకు కాంగ్రెస్ ప్రభుత్వం పూనుకోవాలి.

## 'రజతోత్సవ' సదస్సు



హైదరాబాద్ రీజియన్ జనరల్ ఇన్స్పెక్టర్ ఎంప్లాయిస్ అసోసియేషన్ రజతోత్సవాల సందర్భంగా నాలుగు ప్రభుత్వ సాధారణ బీమా కంపెనీలను విలీనం చేయటం అనే అంశంపై హైదరాబాద్ సదస్సులో కా॥జె.గురుమూర్తి ప్రసంగించారు.

## దడవాయి సంఘం ఆవిర్భావం

రాష్ట్రంలో 3వేల మంది దడవాయి కార్మికులు మార్కెట్ కమిటీలలో పని చేస్తున్నారు. తమ స్థానిక సంఘాలను రద్దు చేసి సిబిటియు అనుబంధంగా రాష్ట్ర కన్వీనింగ్ కమిటీని ఎన్నుకున్నారు. 14 జిల్లాల నుంచి 110 మంది దడవాయిలు హాజరైనారు. కన్వీనింగ్ కమిటీ, రాష్ట్ర కన్వీనర్ అల్లూరి లోకేశ్, కమిటీ సభ్యులుగా పాలడుగుభాస్కర్, బయ్యస్వామి, కోనేటి శ్రీనివాస్, పుష్పాల వీరస్వామి, పి.రామప్రసాద్, బొల్లం శ్రీనివాస్ తో సహా 40 మందితో కార్యవర్గాన్ని ఎన్నుకోవడం జరిగింది.

రాష్ట్ర వ్యాప్తంగా బస్తాకి 1.50 పైసలు దడ వాయిలకు చెల్లించాలి, మార్కెట్ కమిటీల ద్వారానే డబ్బులు చెల్లించాలని, వ్యవసాయ మార్కెట్ కమిటీల లో ఖాళీ పోస్టుల భర్తీకి అర్హులైన దడవాయిలను నాలుగో తరగతి ఉద్యోగులుగా గుర్తించాలని, సంవత్సరానికి 2 జతల బట్టలు ఇవ్వాలని, లైసెన్సులు రెన్యూవల్ పద్ధతిలో కాకుండా శాశ్వత పద్ధతిలో ఇవ్వాలని, మార్కెట్ కమిటీల ద్వారా గుర్తింపు కార్డులు ఇవ్వాలని, మార్కెట్ కమిటీలో కాకుండా బయట కాంటాలు జరగకుండా చర్యలు తీసుకోవాలని, ఇళ్ళస్తలాలు, పక్కాగృహాలు కల్పించాలని, ఈ సమస్యల పరిష్కారం కోసం పట్టుదలతో కృషి చేయాలని నిర్ణయించారు.

## సహకార ఉద్యోగుల ధర్నా



ధర్నాలో ప్రసంగిస్తున్న సి.పి.ఐ(ఎం) ఎం.పి. శ్రీ పి.మధు

## హామీని నిలబెట్టుకోవాలి-ఆర్టీసిని రక్షించాలి



నల్గొండ సదస్సులో ప్రసంగిస్తున్న ఎం.డి.యూసుఫ్ అలీ



# గజం మిథ్య! పలాయనం మిథ్య!!

ఎక్కువ మంది ఉన్నత మధ్యతరగతి వాళ్ళున్నందుకేమో, మా కాలనీ వాళ్ళకి అకేషన్స్ పిలుస్తే వస్తుంటాయ్! జూన్ లో బోనాల తో ప్రారంభమవుతుంది. వినాయకచవితి, దసరా నవరాత్రులు, అయ్యప్పదీక్షలు వగైరాల్లో సాగుతుంటుంది. ఈ సంవత్సరం హఠాత్తుగా మరో కొత్త పండగని కొనుక్కొచ్చారు. తులసి మొక్కకు ఉసిరి చెట్టుతో పెళ్ళంటూ పేరంటాలు కూడ పిలిచారు కొందరు ఆంటీస్.

“అంత చిన్న పిల్లని, ముసలాడికిచ్చి చేయటం అన్యాయ మండోయ్! బాల్యవివాహాలు చేయకూడదు తెల్సా?” అంటూ మా పక్కంటి ఆంటీతో జోకేను. విషయం అర్థం కాలేదో, అర్థమయి కోపం వచ్చిందో తెలీదుకాని మొహం అదోలా పెట్టుకుని వినవిసా వెళ్ళి పోయిందావిడ.

“ఏమైనా మన కాలనీలో సందడే సందడి నుమా!” అంటూండగానే మా ఆవిడ “అహా! ఏం సంబంధం! నువ్వు దర్జాగా బయట తిరిగొస్తావ్. చందాల కొచ్చే వార్ని వదిలించుకునే సరికి నా తల ప్రాణం తోక్కొస్తుంది తెల్సా” కస్సున్నేచింది గొంతు. ఫుల్ స్కేల్ అటాక్ గా మారక ముందే టాపిక్ డైవర్ట్ చేద్దామని “కదిరవన్ అడ్డం దిగాట్ట కదా!” అన్నా. ఈలోపు కాలింగ్ బెల్ మోగింది. శాస్త్రి, యాద్గిరి, సుబ్రావ్ లు వచ్చారు. “ఏంటి గురువు గారు మీరెప్పుడూ దొరకరేం! ఎప్పుడూ ఏవో మీటింగులంటూంటారు. సందేలు కూడా మీటింగులేమిటండీ నా పిండాకూడు మీటింగులు!” శాస్త్రి గారు, కాలనీ అధ్యక్షుడుగా ఛార్జి తీసుకున్న సందర్భంలోనైనా నేను ఉండనందుకు ఈ బాధ అనుకుంటా! “నా అధ్యక్షతన జరిగిన మొదటి మీటింగులోనే ఒక గట్టి నిర్ణయం తీసుకున్నాం సార్! మన హిందూ మతం మీద జరుగుతున్న, అందునా బ్రాహ్మణ్యం మీద జరుగుతున్న దాడుల్ని ఎదుర్కోవాలని తీర్మానించాం.” అప్పటికే క్వశ్చన్ మార్క్ మొహం పెట్టిన యాద్గిరి “ఆ రెండోది అనుకోలేదన్నో!” అన్నాడు. ఆయన మనసులో ఏముందో అర్థమైనా “హిందూ ఇజానికి అంత ప్రమాదం ఏమొచ్చిందండీ?” అన్నా.

“అలా చిన్నగా అడుగుతారేం! సాక్షాత్తు ఆదిశంకరుడి వారసుణ్ణి అరెస్టు చేస్తారుటండీ?” గోదావరి యాసలో సాగదీశాడు శాస్త్రి.

“తన శిష్యులను నాలుగు దిక్కులకు పంపి నాలుగు పీఠా లేర్పాటు చేశారట ఆదిశంకరా చార్యుల వారు! అవునా?” అనడిగా.

అవునన్నాడు శాస్త్రి. “అవెక్కడెక్కడన్నా?” అడిగాడు యాద్గిరి.

“ఉత్తరాన బదరీనాథ్ లో జ్యోతిషపీఠం, తూర్పున పూరిలో గోవర్ధన పీఠం, పశ్చిమాన ద్వారకలో కాళికాపీఠం, దక్షిణాన శృంగేరిలో శారదా పీఠం” అన్నాను. యాద్గిరి పరేషాన్ అయ్యాడు.

“మరెవ్వరి కంచి మఠం లేదేదే!” అంటూ నోరు తెరిచాడు.

“ఐదు దిక్కులుంటే బహుశా కంచి కూడ వుండి వుండేది” అనేటప్పటికి ఆ వ్యంగ్యానికి శాస్త్రి కుతకుత ఉడకటం ప్రారంభించాడు. “ఆయన హిందూ మత పెద్దనే దాన్నయినా ఒప్పుకుంటారా, లేదా?” అని నిలదీశాడు. చర్చ రసవత్తరంగా సాగుతుండటంతో నాకూ హుషారేసింది. “చచ్చినా ఒప్పుకోను! మేము ఫలాన మతానికి చెందిన వారమని చెప్పుకోని నాలాంటి వాళ్ళని మినహాయించినా, మీ రనుకుంటున్నట్లు హిందూ మతాన్ని క్రిష్టయానిటి లాగా,

ఇస్లాంలాగా ఒక కట్టగట్టి చూడ్డానికి వీలేదు సార్! ద్వైతం, అద్వైతం, విశిష్టా ద్వైతాలన్నీ హిందూ మతమే గదా! తిరుమల్లో ఆచార వ్యవహారాలు ఎలా ఉండాలో జయేంద్ర సరస్వతి సూచించినపుడు శ్రీ త్రిదండి రామానుజ చిన్న జీయ్యర్ స్వామి ఏమన్నారో మీరు చూశ్చేదనుకుంటా! వైష్ణవ ఆచారాల గురించి తెలీని మీరు దీన్నో జోక్యం చేసుకోకుంటే మంచిదన్నారు. వీరశైవుల మాట శ్రీవైష్ణవులు వినరు. శైవ, వైష్ణవాలు చెరో రాజు ప్రక్కనా జేరి ఒకర్నొకరు నరుక్కు చచ్చిన చరిత్ర కూడా హిందూ చరిత్రే! ఈ కంచి స్వామి హిందూ మతంలో ఏదో ఒక పాయకు పెద్ద గావచ్చు, గాని మొత్తం హిందువు లందరికి పెద్దనడం శుద్ధ తప్పు. అయినా అసలు విషయాలు వదిలి కొసరు విషయాల మీద తగాదా ఎందుకు?” అనేసరికి తాను ఫిక్స్ అవుతున్నానని తెల్చి శాస్త్రి డిస్పరేట్ గా కౌంటర్ అటాక్ ప్రయత్నం చేస్తున్నాడు.

“ఇది ప్యూర్ గా రాజకీయ వ్యూహం. జయలలితకు ఆయనకు ఏమి చెడిందో! ఇలా ఇరికించింది!” అన్నాడు శాస్త్రి. “దేర్ యు ఆర్! ఐహిక బంధాలన్నీ తెంచుకుని సన్యసించిన వారికి ఓ అవినీతి సామ్రాజ్ఞితో ఏం సంబంధాలుండేవి? వాటిలో ఇప్పుడు చెడిందేమిటి? బ్యాంకుల్లో లక్షలు కోట్లు డిపాజిట్లేమిటి? రియల్ ఎస్టేట్ వ్యాపార మేమిటి? స్వర్ణాభిషేకాలేమిటి? ఇలాంటి వాళ్ళ గురించే కదా వేమన్న “ఆత్మశుద్ధిలేని ఆచార మదియేల? భాంధ శుద్ధిలేని పాక మేల? చిత్తశుద్ధిలేని శివపూజ లేలరా? అన్నది. ఇంతకీ శంకర రామన్ హత్యతో జయేంద్రుల వారికి సంబంధమే లేదంటారు మీరు!” రెట్టిం చి అడిగేసరికి శాస్త్రి “ఆయన కేం పనండి చంపించడానికి? ఆకాశ రామన్న ఉత్తరాలు రాస్తే ఎవడో ఒకడికి మండి ఓ పోటు పొడిచుంటా డు. చచ్చారుకున్నాడు. దానికి స్వామి వారు ఏం చేస్తారు?”

నాకు ఈ శాస్త్రిని వదలబుద్ధి కావట్లేదు. “మరి మఠం వారి ఐ.సి.ఐ.సి.ఐ. బ్యాంకు ఖాతా నుండి 10 లక్షల విత్ డ్రాయల్ సంగతేమిటి? ఆ నోట్లు నంబర్లు హంతకుల వద్ద దొరికిన నంబర్లు ఒకే సీరిస్ లోనివి ఎలా అయ్యాయి?”

“అది యాదృచ్ఛికం” అన్నాడు శాస్త్రి.

“మరి హంతకుల ఫోన్ నెంబర్లు మఠం మేనేజర్ పేరున రిజిస్టర్ అయిన సెల్ ఫోన్ లోకి ఎలా వచ్చాయి?”

“అదీ యాదృచ్ఛికమే!”

“కంచిస్వామి ఇవ్వమంటే చెరో 15 లక్షలు ఇచ్చాం. అవి హత్య కోసం ఉపయోగిస్తారని మాకేం తెల్సని మొకం వ్రేళ్ళాడేసిన ఇద్దరు పెట్టుబడిదారుల సంగతేంటి?” శాస్త్రి గుక్కు తిప్పుకునే లోపు మరోటి సంధించా. అరవంలో “ఇరుధి అరివిప్పు” (ఫైనల్ నోటీసు) అని సోమశేఖర గణపతిగళ్ పేరున శంకరరామన్ వ్రాసిన లేఖ హంతకుల వద్ద ఎందుకు దొరికింది? ఇవన్నీ యాదృచ్ఛికమేనా?

గుడ్లెళ్ళ పెట్టాడు శాస్త్రి!

“అన్నోవ్! గిదంతా చూస్తుంటే నువ్వు గాదినం జెప్పిన గజం మిథ్య! పలాయనం మిథ్య! కత లాగుందే!!” అంటూ లేచాడు యాద్గిరి.

■ ఆర్.సుధాభాస్కర్



# ఒక నాయకుని పని పద్ధతులు

వ్యవసాయ కార్మిక సంఘంలో కష్టపడి పనిచేసే నాయకుడొకరు వుండేవారు. ఆయన కార్మిక సంఘాల శాఖలతో దగ్గర సంబంధాలు ఏర్పాటు చేసుకున్నాడు. ఆయన చాలామంచి కామ్రేడ్. కానీ ఆయన నాయకత్వ పద్ధతులు గజిబిజిగా ఉండేవి. శక్తివంతమైన, ఆచరణాత్మకమైన గైడెన్స్ ఇవ్వడం ఆయనకు తెలీదు. ప్రస్తుతం ఈ సమస్యని అఖిల చైనా ట్రేడ్ యూనియన్ సమాఖ్య కమిటీ సమావేశం లో చర్చించి వున్నందున ఇకపై ఆయన పరిశీలకునిగా హాజరయ్యే సమయంలో మరింత సమర్థవంతంగా వుండగలడని భావిస్తున్నాను.

ఈ మధ్య ఆయన ఒక రాష్ట్రంలోని ఒక జిల్లాలో వ్యవసాయ కార్మికసంఘ బాధ్యుల్ని సమావేశపరిచాడు. 8 మంది బాధ్యుల్లో 5గురే హాజరయ్యారు. ఆ సమావేశంలో మన నాయకుడు నివేదికను ప్రవేశ పెడుతూ ఏడు కర్తవ్యాలను వివరించి బాధ్యులను వాటిపై మాట్లాడవలసిందిగా అడిగాడు. ఈ ఏడు కర్తవ్యాలు ఈ విధంగా ఉన్నాయి.

1. భూపంకపం జరిగిన దానిపై ప్రచారాన్ని ఉధృతం చేయడం.
2. సైన్యంలో కార్మికుల విభాగాన్ని విస్తృతపరచడం.
3. పబ్లిక్ బాండ్స్ ను, తిండిగింజల కూపన్నను ప్రతిఫలం ఆశించకుండా తిరిగి ఇచ్చి వేయవలసిందిగా ప్రజలకు నచ్చచెప్పడం.
4. వ్యవసాయ పనిముట్ల, ఉత్పత్తికై సహకార సంఘాలను ఏర్పరచడం.
5. దున్నేవారిని, పశుకేంద్రాలను నిర్వహించే వారిని సంఘటిత పరచడం.
6. వ్యవసాయ కార్మిక సంఘాన్ని విస్తరింపజేసి, శాఖల పనిని మెరుగుపరచడం.
7. కార్మిక సంఘాల విధుల అజమాయిషీ ఒకే పద్ధతిలో జరిగేలా చూడడం.

వీటిపై చర్చలలో ఎక్కువ మంది పాల్గొనలేదు. సమావేశంలో చివర్లో “మాకు తిండిగింజలు దొరకడం లేదు. ఆకలితో మాడుతున్నాం. కేంద్ర ప్రభుత్వం జారీ చేసిన ఆదేశాల ప్రకారం భూమి పన్ను నుంచి కార్మికులు మినహాయింపు పొందారు. కానీ భూమి పన్ను చెల్లించాలని జిల్లా ప్రభుత్వం అడుగుతోంది. పై నాయకత్వం ఈ విషయం పై ఏదో ఒకటి చెయ్యాలని ఆశిస్తున్నాం” అని

ఆ కార్మికులు చెప్పారు. కార్మికులు లేవనెత్తిన ఈ రెండు సమస్యల్ని చేపట్టాల్సిందిగా మన నాయకుడు ఆ సమావేశాన్ని అడగలేదు. దాంతో ఆయన నివేదికను నిర్దిష్టంగా చర్చించలేదు. చివరగా ప్రతి బాధ్యుడిని రెడార్టీ కొరకు కొద్ది మందిని కేటాయించమని కోరగా ప్రతి బాధ్యుడు ఒకరిద్దరిని పంపడానికి ఒప్పుకోవడంతో సమావేశం ముగిసింది.

★★★

కొద్దికాలం తరువాత జరిగిన దుకాణ దారులు, మాంసం అమ్మేవారి సంఘాల శాఖల సంయుక్త సమావేశంలో మన నాయకుడు మరో నివేదిక ఇచ్చాడు. ఈసారి ఈ క్రింది విషయాలపై ఆయన మాట్లాడారు.

1. గతంలో జరిగిన మితవాద, అతివాద పోరాటాల్లో దొర్లిన తప్పిదాలను తిరిగి చేయకుండా జాగ్రత్తపడటం.
2. కార్మికుల స్థానాలలో నిరుద్యోగులను కూలికి పెట్టుకోకుండా యాజమాన్యంపై ఒత్తిడి తేవడం.
3. టి.యు. లేక ప్రభుత్వ పనిని చేపట్టిన కార్మికుల క్రమవేతనాలను నిలిపి వేయుట.

ఈ నివేదిక విన్న వెంటనే గ్రామీణ కార్మికులవలే గాకుండా ఈపట్టణ కార్మికులు మన నాయకునిపై ఆవేశంతో విరుచుకు పడ్డారు. “యాజమానులను బలవంతం చేయకపోతే కార్మికులను పనిలోకి తీసుకోరు. మేమంతా ఉద్యోగాల్లేకుండా ఉండాలి అని అన్నారు. క్రమవేతనాలను రద్దు చేస్తే మా కుటుంబాలు ఆకలితో మాడాలి” అని నివేదికను పూర్తిగా వ్యతిరేకించారు. ఏమీ సాధించకుండానే సమావేశం ముగిసింది.

★★★

ఇటువంటి లక్షణాలు మన నాయకునికి మాత్రమే పరిమితం కాదని నా అభిప్రాయం. చాలా మందికి ఇలాంటి స్వభావం ఉంది. అయితే ఈ లక్షణం వుండకూడదు. ఇది కార్మిక నాయకులలో ఉత్సాహాన్ని నీరుగారుస్తుంది. వారిలో అసంతృప్తిని రగిలిస్తుంది. శాఖల పనిని అభివృద్ధిపరిచే బదులు, వాటిని సంఘటిత పరచడమే కష్టమౌతుంది. ఇటువంటి నాయకత్వంలో పాల్గొనేవాటి?

సమావేశానికి ముందుగా తయారు కాకపోవడం:

మొదటి విషయంలో మన నాయకుడు 7 కర్తవ్యాలను వ్యవసాయ కార్మికసంఘం బాధ్యుల ముందుంచాడు. కానీ వారు తక్షణం ఎదుర్కొంటున్న ఆకలిబాధ, పంటచేతికొచ్చిన సమయంలో భూమిపన్ను చెల్లించాల్సి రావడం వంటి సమస్యలపై కర్తవ్యాల ప్రాధాన్యతను వారు ఆలోచించలేదు. అందువల్ల నివేదికలలోని అంశాలపై ఉత్సాహం చూపలేదు. అంటే సమావేశానికి వేళ్ళే ముందు మన నాయకుడు జిల్లాలోని టి.యు. సభ్యులతో గానీ, వ్యవసాయ కార్మికసంఘ బాధ్యులతో కానీ ఆ ప్రాంత కార్మికుల సమస్యల గురించి మాట్లాడి వుండవలసింది. అలా చేస్తే వాటి పరిష్కారానికి మార్గాలను ఆ ప్రాంత కామ్రేడ్స్ తో చర్చించాలని ఆయనకు తెలిసి వుండేది. ఆ విధంగా తయారై వుంటే సమావేశానికి వెళ్ళి నివేదికలో ముందుగానో, మధ్యలోనో కార్మికులను వేధించే విషయాలపై చర్చించివుండేవాడు. అదే చేసి వుంటే కార్మికులు ఉత్సాహంగా వారి విషయాలతో బాటు, ఆయన నివేదికలోని అంశాలను కూడా చర్చించివుండేవారు. అటువంటి సమావేశం రైతాంగంలో వారి పనిని మెరుగుపరిచే విధంగా శాఖలకు సహాయపడేది.

అదే విధంగా రెండో సమావేశంలో కూడా కార్మికుల అభిప్రాయాలు, కోర్కెలు తెలుసుకుని వారి కష్టాలను అధిగమించే విధంగా సహాయం చేయడంలో మన నాయకుడు విఫలమయ్యాడు. ఆశ్చర్యకరంగా పోరాటంలో తప్పులు ఏ విధంగా జరిగాయో కూడా మన నాయకుడు తెలుసుకోలేదు. అతివాద పోకడనుండి బయటపడటం ఎలాగో కూడా అతినికి తెలీదు. కార్మికులు అతని నివేదికను తిరస్కరించగానే ఆశ్చర్యపోయాడు. పెత్తందారీ ఆదేశాలను మాత్రమే ఇవ్వగలిగాడు. ఇటువంటి తరహా నాయకత్వం మన పనికి సహాయపడదని అనుభవం రుజువు చేస్తోంది.

■ చెన్ యున్

ప్రజాశక్తి సైద్ధాంతిక బులెటెన్ నుండి



కర్నూలులో కం మాసపత్రిక 15 డిసెంబర్ 2004



# బి.టి.ఆర్. జీవితం - టి.యం. ఉద్యమం

బాలచంద్ర త్రియంబక్ రణదివె 19, డిసెంబరు 1904 ముంబయి, దాదార్‌లోని ధారువాడి దగ్గి భవనంలో జన్మించారు. ఆయన తండ్రి త్రియంబక్ మోరేశ్వర్ రణదివె మధ్యతరగతికి చెందిన వారు. ఆయన ఇన్‌కంట్యాక్స్ ఆఫీసర్‌గా పని చేసేవారు.


1921లో బాలచంద్ర మెట్రిక్యులేషన్‌ను ఉన్నత శ్రేణిలో ఉత్తీర్ణులయ్యారు. ఆయన తన బి.ఎ. డిగ్రీని చరిత్ర, అర్థశాస్త్రాలతో 1925లో ఉత్తీర్ణులయ్యారు. ఆయనకు పోస్టుగ్రాడ్యుయేషన్ చదవడం కోసం స్కాలర్‌షిప్ కూడా వచ్చింది. 1925లో బిటిఆర్ బొంబే స్కూల్ ఆఫ్ ఎకనమిక్స్ విద్యాలయంలో ఎం.ఎ.లో చేరారు.

1927లో ఆయన ప్రథమ శ్రేణిలో ఎం.ఎ. పరీక్ష ఉత్తీర్ణులైనందున ఆయనకు ముంబాయి యూనివర్సిటీ బంగారు పతకాన్ని (గోల్డ్‌మెడల్) బహుకరించింది. 3 సం॥లు పరిశోధన కోసం స్కాలర్‌షిప్ ఇవ్వబడినప్పటికీ ఆయన రాజకీయ కార్యకలాపాల్లో పాల్గొనడానికే ప్రాధాన్యత ఇచ్చారు.

బిటిఆర్ సమీప బంధువు (కజిన్) జి.ఎం.అధికారి 1925లో కెమిస్ట్రీలో డాక్టరేట్ చేయటానికి జర్మనీ వెళ్ళారు. అక్కడి నుంచి కొంత మార్క్సిస్టు సాహిత్యాన్ని ఆయన పంపేవారు. ఇంగ్లండ్ నుంచి రజనీపామి దత్ ఎడిటర్‌గా ఉన్న 'లేబర్ మంత్రి'ని బి.టి.ఆర్. చదివేవారు. ఆ రోజుల్లో ఆయన చాలా జాగ్రత్తగా, రహస్యంగా పంపబడే మార్క్సిస్టు సాహిత్యాన్ని అధ్యయనం చేసేవారు. ఆయన మార్క్సిస్టు సిద్ధాంతానికి ఆకర్షితులై 1928లో కమ్యూనిస్టు పార్టీలో చేరారు.

అదే సంవత్సరం ఆయనకు టెక్స్‌టైల్ కార్మిక నాయకులతో సంబంధాలు ఏర్పడి వారితో పని చేయడం ప్రారంభించారు. 1928లో బిటిఆర్ "క్రాంతి" అనే మరాఠీ వారపత్రికకు ఎడిటర్‌గా కూడా పని చేశారు. 1928లో ఆయన ఒక కార్మికుల సమావేశంలో ప్రసంగిస్తుండగా పోలీసులు అరెస్టు చేసి ఒక నెల జైల్లో పెట్టారు. జైలు నుంచి విడుదలైన తరువాత బిటిఆర్‌కు రైల్వే కార్మికోద్యమంతో సంబంధాలు ఏర్పడ్డాయి. ఆయన జి.ఐ.పి. రైల్వే మేన్స్ యూనియన్‌కు కార్యదర్శిగా ఎన్నుకోబడ్డారు. యూనియన్ జనరల్ సమ్మెకు సిద్ధం అవుతుండగా 1929 డిసెంబరులో ఆయనను అరెస్టు చేసి ఒక సంవత్సరం జైల్లో పెట్టారు. ఆయన 1931లో ఆంగ్లంలో "వర్కర్స్ వీక్లీ" అనే పత్రికకు ఎడిటర్‌గా కూడా ఉన్నారు.

1933లో జరిగిన రెడ్ బ్రేడ్ యూనియన్లు మహాసభకు



ఆయనే సూత్రధారి. దాని వేదిక నుండి మీరట్ కుట్ర కేసు నిందుతులకు శిక్షలు రద్దు చేయాలనే తీర్మానం చేశారు. 1935లో ఈ రెడ్ బ్రేడ్ యూనియన్ కాంగ్రెసు, ఎ.ఐ.టి.యు.సి.లో విలీనం చేయబడ్డది. సోషలిస్టు సమాజ స్థాపనకై జరిగే వర్గ పోరాటంలో మొత్తం కార్మికవర్గాన్ని ఐక్యం చేయటం కావలసిన ఎత్తుగడలను, రాజకీయ కర్తవ్యాలను రూపొందించే వారాయన. ఈ లక్ష్యంతో కార్మిక సంఘాల్లో స్టడీ సర్కిల్స్ నడుపుతూ వారి ఉద్యమాలకు నాయకత్వం వహిస్తూ మహారాష్ట్రలో కమ్యూనిస్టు ఉద్యమం చేపట్టారు. "క్రాంతి" "ముంబై కామగార్" వంటి కమ్యూనిస్టు పత్రికలను మరాఠీలో నడిపే బాధ్యతను స్వీకరించారు.

కరువుభత్యం కోతకు వ్యతిరేకంగా వస్త్ర పరిశ్రమ మిలిటెంట్ ఉద్యమాల వైపు పురోగమిస్తుండగా వస్త్ర పరిశ్రమలో ఒక బ్రహ్మాండమైన సమ్మె ప్రారంభించబడింది. అప్పుడు బిటిఆర్ మరాఠీ వారపత్రిక "ముంబయి కామగార్"కు ఎడిటర్‌గా ఉండేవారు. ఆ పత్రిక కార్మికులలో మంచి ప్రభావం కలిగి ఉండేది. బిటిఆర్ ప్రభుత్వం బిటిఆర్‌ని, జి అధికారిని రెండేళ్ళు జైల్లో పెట్టింది. జైల్లో అత్యంత దుర్భరమైన శిక్షను అనుభిస్తూనే బిటిఆర్ మార్క్సిస్టు సాహిత్యాన్ని విస్తృతంగా అధ్యయనం చేశారు. ఆయనను 1936లో విడుదల చేశారు.

జైలునుంచి విడుదలైన వెంటనే తిరిగి బొంబాయి బ్రేడ్‌యూనియన్ రంగ కార్యకలాపాల్లోకి దూకారు. 1938 లో కార్మిక హక్కులపై దాడిచేయడం కోసం మహారాష్ట్ర అసెంబ్లీ 'బొంబాయి పారిశ్రామిక వివాదాల బిల్లు'ను తెచ్చింది. ఈ బిల్లుకు వ్యతిరేకంగా నిరసన సమ్మెకు దిగారు. డాక్టర్ బి.ఆర్.అంబేద్కర్ ఈ సమ్మెను సమర్థించారు. బొంబాయి ప్రెసిడెన్సీలోని ఇతర ప్రాంతాలలో కూడా సమ్మె విజయవంతమైంది.

బొంబాయి వస్త్ర పరిశ్రమలోని కార్మికోద్యమంలో పనిచేసే విమలా సర్దేశాయిని బిటిఆర్ 1939లోనే కలిశారు. కార్మికోద్యమంలో పనిచేస్తున్న వారి మధ్యన సాన్నిహిత్యం పెరిగి వారు వివాహం చేసుకున్నారు.

రెండవ ప్రపంచ యుద్ధం సందర్భంగా 1940 మార్చి 4న మరో చారిత్రాత్మక సమ్మె జరిగింది. బొంబాయిలో యుద్ధ అలవెన్స్‌లో 15% పెరుగుదల కోరుతూ లక్షా ఆరవై వేల మంది కార్మికులు సమ్మె చేశారు. దీనికి ప్రధాన ఆర్గనైజరు కామ్రేడ్ బి.టి.ఆర్. ఈ



నేరానికి డిఫెన్స్ ఆఫ్ ఇండియా రూల్స్ క్రింద 2 సం॥రాలు జైలు శిక్ష విధించింది బ్రిటిష్ ప్రభుత్వం.

ఫిబ్రవరి 18, 1946 నుండి చారిత్రక రాయల్ ఇండియన్ నేవి (నావికా) తిరుగుబాటు ప్రారంభమైంది. అనేక మంది పార్టీ కార్యకర్తలు, నాయకులు అందులో కాల్చివేయబడటమో, క్షతగ్రాతులవడమో జరిగింది. బి.టి.ఆర్. నేతృత్వంలో బొంబాయి కార్మికవర్గం యావత్తు నావికులకు మద్దతుగా మహత్తర సమ్మె పోరాటంలోకి దిగింది. ఆ పోరాటంలో ఆనువులు బాసిన శ్రామిక మహిళా నాయకురాలు కమల్ ధోండేపై కా॥బి.టి.ఆర్. వ్రాసిన వ్యాసంలో సామ్రాజ్యవాదుల్ని “తుండు తుపాకీ”తో లేవగొట్టి భారత దేశానికి సంపూర్ణ స్వాతంత్ర్యాన్ని సంపాదించాలని కార్మికవర్గానికి పిలుపునిచ్చారు.

కార్మికోద్యమ నిర్మాణంలో ఆయన సంపాదించిన ఆపార అనుభవం ఆర్థిక వాదాన్ని, వామపక్ష ఒంటెత్తు పోకడల్ని, రివిజనిస్టు ధోరణుల్ని ఎదిరించి కార్మికుల్ని సోషలిస్టు చైతన్యం వైపు మళ్ళించడానికి ఉపయోగపడింది. ఆ అంతరంగిక పోరాటంలో ఆయన అగ్రశ్రేణిలో నిలబడ్డారు.

పార్టీలో చీలిక వచ్చినప్పటికీ బ్రేడ్ యూనియన్ ఉద్యమం ఐక్యంగా ఉండాలని బి.టి.ఆర్ వాదిస్తూ వచ్చారు. ఎ.ఐ.టి.యు.సి లోనే పనిచేయాలని చెప్పారు. 1966 లో జరిగిన ఎ.ఐ.టి.యు.సి మహాసభలో బ్రేడ్ యూనియన్ ఐక్యతను గట్టిగా బలపరచారు. కార్యక్రమం ఆధారంగా ఐక్యంగా పనిచేయాలన్నారు. ఐక్యంగా పనిచేయాలని 4 సంవత్సరాలు సుదీర్ఘ అంతర్గత పోరాటం జరిగిన తర్వాత ఎ.ఐ.టి.యు.సి పెత్తనాన్ని వహించే డాంగే గ్రూపు అప్రజాస్వామిక, వర్గ సామరస్య విధానాలు ఇక కలిసి ఉండలేని పరిస్థితిని కల్పించాయి. అందువలన చీలిక అనివార్యమయ్యింది.

1970లో జరిగిన ఎ.ఐ.టి.యు.సి. జనరల్ కౌన్సిల్ సమావేశం నుంచి 32 మంది జనరల్ కౌన్సిల్ సభ్యులు వాకౌట్ చేసారు. వారు జనరల్ కౌన్సిల్ సభ్యుల రాష్ట్ర కౌన్సిళ్ళ మరియు కమిటీల సమావేశానికి పిలుపునిచ్చారు. ఆ సమావేశం 9-10 ఏప్రిల్ 1970లో గోవాలో జరిగింది. 28,29,30,31 తేదీలలో మే, 1970లో కలకత్తాలో జాతీయ మహాసభకు భారత దేశ కార్మికవర్గానికి గోవా జాతీయ సదస్సు పిలుపు నిచ్చింది. ఆ మహాసభలో కొత్తగా ఏర్పడిన ‘సెంటర్ ఆఫ్ ఇండియన్ బ్రేడ్ యూనియన్’కు బి.టి.ఆర్.ను అధ్యక్షునిగాను, పి.రామ్మూర్తిని ప్రధాన కార్యదర్శిగాను ఎన్నుకున్నది.

అప్పటి నుంచి తన జీవితాంతం వరకు బి.టి.ఆర్. సి.ఐ.టి.యు.ని పెంచి, పోషించి తన సలహాలతో అభివృద్ధి చేశారు. సి.ఐ.టి.యు. ఈనాడు కార్మికవర్గంలో పొందుతున్న గౌరవ ప్రతిష్టలు గమనిస్తే అందులో బి.టి.ఆర్. అమూల్యమైన పాత్ర గోచరిస్తుంది.

కేవలం మిలిటెన్సీని మాత్రమే కాక రాజకీయ, సిద్ధాంత అవగాహనతో కూడిన మిలిటెన్సీని ఆయన బోధించారు. అందుకే ఆయన బ్రేడ్ యూనియన్ల పని విధానం విమర్శనాత్మకంగా విశ్లేషించి ప్రజాతంత్ర యుతంగా కార్మిక సంఘాన్ని పని చేయించాలని, సమిష్టి నాయకత్వాన్ని అభివృద్ధి చేసుకోవాలని, ఆర్థిక వాద ఊబి నుండి బయటపడాలని పదేపదే చెప్తూ వుండేవారు.

కార్మికోద్యమం ప్రభుత్వ ఆర్థిక విధానాల రూపకల్పనలో

జోక్యం చేసుకోవాలని, సామ్రాజ్యవాదుల సహాయంతో విజృంభిస్తున్న విచ్చిన్నకర శక్తుల్ని ఎదుర్కొనాలని, నిరుద్యోగ సమస్యపై పోరాడాలని, శ్రామిక మహిళలు, అసంఘటిత కార్మికులు, కార్మిక సంఘాల్లో మైనారిటీలు, కార్మిక కర్షక, మైత్రి, నిర్మాణం, అన్నిటికీ మించి సామ్రాజ్యవాద వ్యతిరేక భావాల్ని, మనస్తత్వాన్ని కార్మికులకు కల్పించటం ద్వారా యుద్ధ ప్రమాదాన్ని ఎదిరించాలని ఆయన నొక్కి చెప్పేవారు. కార్మికుల సోషలిస్టు చైతన్యం పెంపొందించుటకు పై అన్ని సమస్యలపై సి.ఐ.టి.యు. స్వతంత్ర వేదిక ద్వారా అనేక ఉద్యమాల్ని నడిపేలా చేసి ఆ తర్వాత మిగిలిన కార్మిక సంఘాలను కూడా ఈ ఉద్యమంలోకి తీసుకురాగలిగారు. కా॥బి.టి.ఆర్. అంగీకృత అంశాలపై దేశంలోని మొత్తం కార్మికులు కదలగల్గేలా అన్ని కార్మిక సంఘాల ఫెడరేషన్ల యొక్క కాన్ఫెడరేషన్ అన్న కా॥బి.టి.ఆర్. కలను నిజం చేయవల్సియుంది.

బ్రిటిష్ సామ్రాజ్యవాదాన్ని ఎదిరించి జాతీయ స్వాతంత్ర్యానికై పోరాడిన ఆనాటి బాల్యవస్త్రలోని బ్రేడ్ యూనియన్ ఉద్యమానికి, పెట్టుబడిదారీ విధానాన్ని సామ్రాజ్యవాదాన్ని ఎదిరిస్తూ సోషలిస్టు సమాజ నిర్మాణానికై పోరాడుతున్న ఈనాటి బ్రేడ్ యూనేయన్ ఉద్యమానికి మధ్య కా॥బి.టి.ఆర్! ఒక చారిత్రాత్మకలింకు.

ఆయనొక గొప్ప సిద్ధాంతవేత్త. ఆలోచనా పరుడు, మేధాల్ని, రచయిత. వక్త. పోరాటయోధ్యుడు, మార్క్సిజం-లెనినిజంకు అంకితమైన స్రష్ట. మొత్తం కుటుంబాలనే కార్మికవర్గం కోసం అంకితమైన కుటుంబంగా మలచిన సాటిలేని శిల్పి ఆయన.

అనేక పరిశ్రమలపై ఆయనకు గల విషయ పరిజ్ఞానం ఆపారం. చనిపోయే వరకు చెక్కు చెదరని ఆయన జ్ఞాపక శక్తి. వెంటవెంటనే మారిపోయే పరిస్థితులకు తగ్గట్టు నిర్ణయాలు చేయగలిగిన సామర్థ్యం కూడా వర్ణనాతీతం. నిజమైన కార్మికవర్గ నాయకుడిగా కఠోర శిక్షణను పాటించేవారు కా॥బి.టి.ఆర్. అదే సమయంలో క్రింది స్థాయి కార్యకర్తలకు కూడా అందుబాటులో వుంటూ వారి సమస్యల్ని సావధానంగా వినేవారు.

1989 నుంచి బి.టి.ఆర్. ఆరోగ్యం దిగజారుతూ వచ్చింది. ఆయనకు క్యాన్సర్ వ్యాధి ముదిరింది. కామ్రేడ్ రణదివే కార్మికవర్గానికి, పీడిత జనానికి మహోపాధ్యాయుడు. ఆయన 6 ఏప్రిల్, 1990న ముంబయి లోని టాటా మెమోరియల్ క్యాన్సర్ ఆస్పత్రిలో కన్నుమూశారు. బి.టి.ఆర్. మన నుంచి దూరమైన ఆయన మనకిచ్చిన అమూల్య వారసత్వం, ఆయన బోధనలు మనా కార్యకలాపాల్లో, విప్లవాత్మక బ్రేడ్ యూనియన్ ఉద్యమంలో నిరంతరం మనల్ని వెన్నంటే వుంటాయి.

ఈ దశలో కా॥బి.టి.ఆర్. మరణంతో సి.ఐ.టి.యు. అనాధగా మిగిలింది. కాని 60 సంవత్సరాలపాటు కా॥బి.టి.ఆర్. చేసిన మార్క్సిస్టు-లెనినిస్టు బోధనలున్నాయి. ఆయన చూపిన వెలుగుబాటుంది. భారత విప్లవోద్యమంలో ఒక అద్వితీయ శక్తిగా ఆయన పేరు చిరస్థాయిగా నిల్చి పోతుంది. ఆయన మార్గంలో వయనిస్తామని, ఆయన ఎత్తిన వతకాన్ని నమున్నతంగా నిలుపుతామని, ఈ దేశంలో సోషలిస్టు సమాజం నిర్మించబడే వరకు విశ్రమించబోమని ప్రతిజ్ఞ బూనడమే శతజయంతి ఉత్సవాల సందర్భంగా సముచితంగా ఉంటుంది.



# సమ్మెహక్కు' పై మరో దాడి!

అది 2004 సెప్టెంబరు 24,

ధిల్లీ హైకోర్టు ప్రాంగణం.

దేశంలోని ఉద్యోగులు, కార్మికులు న్యాయమూర్తి ఇంజక్షన్ కోసం ఆసక్తిగా ఎదురు చూస్తున్న క్షణాలు.

భారత విమానయాన సంస్థలో సెప్టెంబరు 27న ఉద్యోగులు, అధికారులు జరుప తలపెట్టిన సమ్మె (సామూహిక సెలవు పెట్టడం ద్వారా) చట్టవిరుద్ధం. విమాన ట్రాఫిక్ కు ఏవిధమైన ఆటంకాలు కల్పించరాదు. సామూహిక శలవు - ఆందోళనను ఉపసంహరించుకోవాలి." ఈ కోర్టు ఉత్తర్వు దేశంలోని ఉద్యోగులు, కార్మికులను కలవరపరుస్తున్నది.

సామూహిక శలవు ఎందుకు?

కేంద్రంలో అధికారం చేపట్టిన యుపీఎ ప్రభుత్వం ధిల్లీ, బొంబాయి విమానాశ్రయాలను ప్రైవేటీకరణ చేయాలని నిర్ణయించింది. భారత విమానయాన సంస్థలోని ఉద్యోగులు, అధికారులను ప్రభుత్వ నిర్ణయం ఆందోళనపరచింది. ప్రభుత్వ చర్య వారి ఉద్యోగ భద్రతకు ముప్పు తెస్తున్నది. భారత విమానయాన సంస్థను అర్థికంగా కృంగదీస్తుంది. దేశ ప్రయోజనాల రీత్యా ఈ రంగంలో ప్రైవేటీకరణ యత్నాలను ప్రతిఘటించాలని వారు నిర్ణయించుకున్నారు.

ఉద్యోగుల యూనియన్, అధికారుల అసోసియేషన్, కమ్యూనికేషన్ విభాగం అధికారుల అసోసియేషన్, ఈ సంస్థ అంతర్జాతీయ విభాగం అధికారుల అసోసియేషన్ విశాల ప్రాతిపదికపై అందరూ ఏకమయ్యారు. సెప్టెంబరు 27న సామూహిక శలవు పెట్టి సంస్థ కార్యకలాపాలను స్తంభింప జేయాలని నిర్ణయించారు. ఆ నిర్ణయంపై సంస్థ యాజమాన్యం ధిల్లీ హైకోర్టును ఆశ్రయించింది. ఉద్యోగులు సమ్మె చేయరాదని కోర్టు ఇంజక్షన్ ఆర్డర్ ఇచ్చింది.

ప్రజల తీర్పు ఉల్లంఘన :

2004 సార్వత్రిక ఎన్నికలలో ప్రజలు చారిత్రాత్మక తీర్పునిచ్చారు. ప్రపంచ బ్యాంకు సంస్కరణలలో భాగమైన ప్రైవేటైజేషన్ను బలపర్చిన, 'సమ్మె హక్కు'పై దాడి చేసిన పాలకులను గద్దె దింపారు. 2003లో సమ్మె హక్కు రద్దు చేసిన తమిళనాడు అధికార పార్టీకి పార్లమెంటు ఎన్ని కలలో ఒక్కసీటు రాకుండా

తిరస్కరించారు.

ప్రభుత్వ విభాగాలు అన్నీ ముఖ్యంగా న్యాయ విభాగం కూడా ఆ తీర్పుకు లోబడే తమ తీర్పులను మలచుకోవాలి. కానీ 2004 సెప్టెంబరు 24 ధిల్లీ హైకోర్టు 'సమ్మెలను నిషేధిస్తూ ఇచ్చిన ఉత్తర్వును గమనిస్తే కొత్త పాలకులు ప్రజా తీర్పును ఉల్లంఘించేందుకు సిద్ధపడుతున్నట్లు అర్థమవుతున్నది. పాలకులు ఎలాంటి పాఠం నేర్చుకోలేదన్నది స్పష్టం.

2004 ప్రజాతీర్పు పూర్వరంగం

2003 బాల్కొ ప్రైవేటైజేషన్ కు వ్యతిరేకంగా ... రోజుల సమ్మె సాగింది. ఈ సమ్మెను కోర్టులు నిషేధించాయి. తమిళనాడు ప్రభుత్వం 'సమ్మెహక్కు'పై చేసిన దాడిని సుప్రీంకోర్టు సమర్థించింది. 'సమ్మెహక్కు'నే

ప్రశ్నించింది. ఇందుకు నిరసనగా కార్మిక వర్గం, దేశ వ్యాపితంగా పోరుకు దిగింది. ఎన్నికలకు కొద్దికాలం ముందు 2004 ఫిబ్రవరి 24 సమ్మె ఎన్నికల ఫలితాలకు సంకేతంగా నిలిచింది. ఎన్నికల ఓటమి అనంతరం జయలలిత ప్రభుత్వం తప్పు తెలుసుకుంది. ఉద్యోగులపై కేసులు ఎత్తి వేసింది. అందరినీ పనిలోకి తీసుకుంది.

సమ్మెలకు వ్యతిరేకంగా కోర్టు తీర్పుల సారాంశం కార్మికవర్గం గొంతునొక్కడమే. ఈ ప్రమాదక ప్రక్రియను కార్మికవర్గం అనుమతించజాలదు. తన మనుగడ, దేశ ప్రయోజనాలకై పోరాటాలను ఉధృతం చేయడం మినహా మరో మార్గంలేదు. ఉన్నత స్థాయి పోరాటాలను నిర్మించాలి.

కొత్త పాలకులు వాజ్ పేయి బాటలో నడిస్తే తమకూ అదే గతిపడుతుందని గ్రహించాలి.

శ్రీ గణేశాయ నమః

## ఎన్ఎంఆర్ కు 50వేలు పిలిపారం

మద్రాస్ హైకోర్టు తీర్పు

(W.A. No.1190/1998, dated March 11, 2004)

పది సంవత్సరాలు వరుసగా సర్వీస్ చేసిన ఎన్ఎంఆర్ ను టెర్మినేట్ చేయటాన్ని మద్రాస్ హైకోర్టు తప్పు పట్టింది. అతన్ని ఉద్యోగంలో కొనసాగించడానికి వయసు లేనందున రిటీఫ్ గా రెగ్యులరైజేషన్ కి బదులుగా 50వేల రూపాయలు ఇవ్వాలని తీర్పునిచ్చింది.

తమిళనాడు సివిల్ సప్లయ్స్ కార్పొరేషన్ లో చేరి 10 డిసెంబర్ 1978లో కన్స్ట్రక్షన్ విభాగంలో రోజుకు 15 రూ.ల డైలీవేజ్ వేతనంతో ఈ ఉద్యోగి జీవితం ప్రారంభమైంది. ఇతన్ని రెగ్యులరైజ్ చేయాలని కార్పొరేషన్ 28 ఏప్రిల్ 1984న నిర్ణయించి విద్యార్హత మినహాయింపు కోసం ప్రభుత్వానికి పంపింది. 2 సెప్టెంబరు 1988న ఇతన్ని, ఇతనితోపాటు మరో 5గురిని వెంటనే ఉద్యోగం నుంచి తొలగించాలని ప్రభుత్వం ఆదేశించింది.

అందువల్ల ఆ ఉద్యోగి హైకోర్టులో సింగిల్ జర్జి వద్ద రిటీపిటిషన్ దాఖలు చేసారు. సింగిల్ జర్జి రిటీపిటిషన్ ను ఆమోదిస్తూ ఇతనికి శాఖలో వెంటనే ఉద్యోగం ఇవ్వాలని, ఉద్యోగం నుంచి తొలగించిన కాలానికి వేతనం కూడా చెల్లించాలని తీర్పునిచ్చారు.

కనీసం 7వ తరగతి కూడా చదివి ఉండనందున ఇతనిని ఎన్.ఎం.ఆర్ గా కార్పొరేషన్ రెగ్యులరైజ్ చేయటం కుదరదని అందువల్ల ఉద్యోగం నుంచి తొలగించాలని కార్పొరేషన్ వాదించింది. ఈ కేసును కార్పొరేషన్ హైకోర్టు డివిజన్ బెంచ్ కు అప్పీలు చేసుకుంది.

డివిజన్ బెంచ్ ఈ ఉద్యోగిని కార్పొరేషన్ తొలగించడాన్ని తప్పుపట్టింది. ఏ కారణం చేత తొలగించారో కూడా చెప్పలేక పోయింది. ఈ ఉద్యోగి 7వ తరగతి పాస్ కాని మాట వాస్తవం. కాని ఎన్ఎంఆర్ గా 1978లోనే కార్పొరేషన్ ఉద్యోగంలో చేర్చుకుంది. ఈయన ఈ ఉద్యోగంలో 10 ఏండ్లు కొనసాగాడు. కార్పొరేషన్ ఈయన సర్వీసును రెగ్యులరైజ్ చేయాలని కూడా నిర్ణయించింది. ఆ మేరకు ప్రభుత్వానికి సిఫార్సు కూడా చేసింది. ఈ తీర్పు ఇచ్చే నాటికి ఈ ఉద్యోగికి వయోపరిమితి కూడా ముగిసిపోయింది. అందుచేత తిరిగి ఉద్యోగంలో కొనసాగించమని చెప్పడానికి వీలేదు. గత 14 సంవత్సరాలుగా ఈయన ఉద్యోగం నుంచి దూరం చేయబడ్డాడు. ఈయన గనుక రూ.15/-ల దినసరి వేతనంతో కొనసాగించి వుంటే ఇప్పటికీ రూ.56,000/- పొంది వుండేవాడు. అందువలన ఈయనకు రూ.50వేలు కార్పొరేషన్ 4 వారల లోగా చెల్లించాలి. (ఆధారం : LLJ 2004 November Page 694)



## ఆర్టీసి పరిరక్షణ- ప్రజల సంక్షేమం

ఎస్.డబ్ల్యు.ఎఫ్. ఆధ్వర్యంలో

### రౌండ్ టేబుల్ సమావేశం

ఆర్టీసి పరిరక్షణ-ప్రజల సంక్షేమం అనే అంశంపై ఎ.పి.ఎస్.ఆర్.టి.సి స్టాఫ్ అండ్ వర్కర్స్ ఫెడరేషన్ రాష్ట్ర కమిటీ ఆధ్వర్యంలో రౌండ్ టేబుల్ సమావేశం జరిగింది. ఎస్.డబ్ల్యు.ఎఫ్ రాష్ట్ర అధ్యక్షులు యం.యన్ రెడ్డి అధ్యక్షత వహించారు. ఎస్.డబ్ల్యు.ఎఫ్ ప్రధాన కార్యదర్శి ఆర్.లక్ష్మయ్య సమావేశం ఉద్దేశ్యాన్ని వివరించారు. రౌండ్ టేబుల్ సమావేశంలో పాల్గొన్న పలువురు వక్తలు ఆర్టీసిపై పన్నులభారం తగ్గింపు, రాయితీలు పూర్తిగా చెల్లింపు, ప్రైవేటు వాహనాల అక్రమరవాణాను అరికట్టడం ద్వారానే ఆర్టీసిని రక్షించ గలమని అందుకు ప్రధాన బాధ్యత ప్రభుత్వానిదే అని పేర్కొన్నారు.



ప్రసంగిస్తున్న ఉస్మానియా యూనివర్సిటీ ప్రొఫెసర్ కె.నాగేశ్వర్

సి.పి.యం పార్టీ రాష్ట్ర కార్యదర్శి బి.వి.రావువులు మాట్లాడుతూ తెలుగుదేశం ప్రభుత్వం ప్రభుత్వరంగాన్ని నిర్వీర్యం చేయాలని ప్రయత్నం చేసింది. కాబట్టి ప్రజలు ఆ ప్రభుత్వాన్ని దించారని, గెలిచిన కాంగ్రెస్ ప్రభుత్వం ఈ ప్రభుత్వరంగ సంస్థలను కాపాడి మళ్ళీ అదే పరిస్థితి ఎదురు కాకుండా చూడాలని కోరారు.

సి.ఐ.టి.యం రాష్ట్ర కార్యదర్శి అజయ్ కుమార్ గారు

## గుర్తింపు ఎన్నికల్లో

బిఎస్ఎన్ఎల్ ఎంప్లాయిస్ యూనియన్

### విజయకేతనం

బిఎస్ఎన్ఎల్లో గుర్తింపు సంఘం కోసం దేశవ్యాపితం గా జరిగిన ఎన్నికల్లో బిఎస్ఎన్ఎల్ ఎంప్లాయిస్ యూనియన్ ఘన విజయం సాధించింది.

ఆంధ్రప్రదేశ్ లో కూడా బిఎస్ఎన్ఎల్ ఎంప్లాయిస్ యూనియన్ కే ఉద్యోగులు పట్టం కట్టారు. గుర్తింపు సంఘం ఎన్నికలు డిసెంబరు 1వ తేదీన దేశవ్యాప్తంగా జరిగాయి. బిఎస్ఎన్ఎల్ ఎంప్లాయిస్ యూనియన్ ఎఫ్ఎన్టీఓ, ఎస్సి/ఎస్టి వెల్ఫేర్ అసోసియేషన్, బిసి వెల్ఫేర్ అసోసియేషన్ తదితర ఐదు సంఘాలు సహకారంతో పోటీ చేసింది. ఇప్పటివరకు గుర్తింపు సంఘంగా ఉన్న ఎన్ఎఫ్టిఐని ఉద్యోగులు తిరస్కరించారు. గుర్తింపు సంఘం ఎన్నికల్లో బిఎస్ఎన్ఎల్ ఎంప్లాయిస్ యూనియన్ కు 1,24,685 ఓట్లు రాగా ప్రత్యర్థి యూనియన్ కు 84,199 ఓట్లు మాత్రమే వచ్చాయి. ఆంధ్రప్రదేశ్ సర్కిల్ లో 31,006 ఓట్లకు గాను బిఎస్ఎన్ఎల్ ఇయుకు 16,115 ఓట్లు రాగా ఎన్ఎఫ్టిఐకి 11,949 ఓట్లు వచ్చాయి. అస్సాం, బీహార్, బిఎస్ఎన్ఎల్ సి.ఓ., చెన్నై (ఎంటిడి), గుజరాత్, హర్యానా, హిమాచల్ ప్రదేశ్, కేరళ, కోల్ కతా (సిటిడి), నార్త్-ఈస్ట్ -, నార్త్-ఈస్ట్ 2, ఎన్టిఆర్ న్యూఢిల్లీ, ఒరిస్సా, పంజాబ్, రాజస్థాన్, టిడి జబల్ పూర్, తమిళనాడు, టిఎస్ కోల్ కతా, టిఎఫ్ జబల్ పూర్, టిఎఫ్ కోల్ కతా, టిఎఫ్ ముంబై, టిఎఫ్ రిచయ్, ఉత్తరాంచల్, పశ్చిమబెంగాల్, బిఆర్ బిఆర్ ఎఐటిఐ జబల్ పూర్ సర్కిళ్లలో బిఎస్ఎన్ఎల్ ఎంప్లాయిస్ యూనియన్ గెలుపొందింది.

మాట్లాడుతూ గత ప్రభుత్వ విధానాలు మార్చటం ద్వారానే ఆర్టీసిని రక్షించుకోగలమని అన్నారు. సంస్థను కాపాడుకోడానికి కార్మికులు నిరంతరం కృషిచేస్తుంటే, ప్రభుత్వం ఏమిచేస్తోందని ప్రశ్నించారు.

అనంతరం ఎస్.డబ్ల్యు.ఎఫ్. రాష్ట్ర కార్యదర్శి వి.ఎస్.రావు వక్తలకు, హాజరైన వారికి ధన్యవాదాలు తెలిపారు.

## యల్ఐసి మహిళా ఉద్యోగుల రాష్ట్ర సదస్సు

తమిళనాడు ఎల్ఐసి మహిళా ఉద్యోగుల రాష్ట్ర స్థాయి సదస్సు, సేలంలో జరిగింది. 700 పైబడ్డ ఎల్ఐసి మహిళా ఉద్యోగులు, రాష్ట్రంలోని 8 ఎల్ఐసి డివిజన్ల నుండి పాల్గొన్నారు.

ఆకట్టుకున్న సాంస్కృతిక ప్రదర్శనలు : సాంస్కృతిక ప్రదర్శనలలో 25 మంది మహిళా కామ్రేడ్స్, 12 మంది పిల్లలతో నాటికలు, నృత్యాలు, విచిత్ర వేషాధారణ, పాటలు లాంటి విభిన్న కార్యక్రమాలు ప్రదర్శించబడ్డాయి. భావనలోను, వ్యక్తికరణలోను అత్యంతమైన సామాజిక స్పృహ ప్రదర్శనల అద్యంతం కనిపించింది. సమాజంలో మహిళలపై జరుగుతున్న వివక్షత, ప్రైవేటు ఇన్సూరెన్స్ కంపెనీలకు వ్యతిరేకంగా ఎల్ఐసి నిర్వహిస్తున్న పాత్ర, తదితర అంశాలు ప్రదర్శనలో చోటు చేసుకున్నాయి.


ఉత్తేజాన్నిచ్చిన సదస్సు : ఆహ్వానసంఘ ఛైర్మన్ డా॥ చిత్రా సంపత్ స్వాగతోపన్యాసం చేశారు. దిండిగమ్ సిపిఎం, ఎంఎల్ఎ

శ్రీమతి బాలభారతి సదస్సు ప్రారంభిస్తూ, మహిళలపై దుష్ప్రభావం చూపుతున్న సరళీకరణ విధానాల సవాళ్ళకు ఎల్ఐసి మహిళా ఉద్యోగులు ఎదురు నిలవాలన్నారు. సౌత్ జోన్ ఎల్ఐసి మహిళా ఉద్యోగుల సమన్వయ కమిటీ, జాయింట్ కన్వీనర్ ఎం.గిరిజ కార్యకలాపాలని వేదికను చర్చకోసం ప్రవేశపెట్టారు. 8 మంది కామ్రేడ్స్ నివేదికపై మాట్లాడారు.

ప్రత్యేక కార్యక్రమం : సదస్సుకు హాజరైన మహిళా ఉద్యోగుల పిల్లలకు, తమిళనాడు సైన్సు ఫోరా సహకారంతో ప్రత్యేక కార్యక్రమాలు ఏర్పాటు చేయబడ్డాయి. మ్యూజిక్ షో, సైన్సు గేమ్స్, పాటలు లాంటి కార్యక్రమాల్లో 130 మంది పిల్లలు పాల్గొన్నారు. తల్లులు మహిళా సదస్సులోను, పిల్లలు సైన్సు ప్రదర్శనలోను పాల్గొనడం అందర్నీ ఆకట్టుకుంది. మన రాష్ట్రంలోను శ్రామిక మహిళా కార్యక్రమాలకు, ఈ సదస్సు చైతన్య స్ఫూర్తి కావాలి.



# పంజరంలో చిలుక



(ముల్కరాజ్ ఆనంద్ వ్రాసిన కొన్ని కథలు, “ది లాస్ట్ చైల్డ్”, “ది బార్టన్స్ ట్రేడ్ యూనియన్”, “ది కాబ్లర్ అండ్ ది మెషిన్” మొదలగునవి వివిధ ఇంగ్లీషు పాఠ్యగ్రంథాల ద్వారా పాఠకులకు పరిచయమే. దేశవిభజన నేపథ్యంతో రాసిన “పంజరంలో చిలుక” కథ ప్రజాసాహితీ పాఠకులకు ప్రత్యేకంగా అందిస్తున్నాం. -సం॥)



మౌతోందనుకుంది. త్వరలోనే భూమి రెండుగా చీలి అందర్నీ మింగేస్తుందనుకుంది. అప్పుడు ఘతో వచ్చింది. అక్కడ నుంచి పారిపోకపోతే ఆమెను దుండగులు నరికివేస్తారని చెప్పింది.

‘నీ తున్ కి కర్నీ హై!’ చిలుక అడుగుతూనే వుంది.

‘నీ తున్ కితే హై!..’

‘ఏమీ లేదురా! ఏమీ లేదు’ అంటూ రుక్మిణి చిలుకకు జవాబిచ్చింది. “అయితే నేనెక్కడున్నానో నాకే తెలియదు...” శ్రద్ధగా మాల్రోడ్డు, కచేరీరోడ్ జంక్షన్ వైపే చేస్తోంది.

డిప్యూటీ కమీషనర్ జాడే లేదు. చిలుకకు ఆమె చెప్పిన జవాబు నిజమనిపిస్తోంది.

‘రుక్మణాయ్ ని రుక్మణాయ్’- చిలుక మళ్ళీ పిలిచింది.

తన ముక్కుతో, కీచుగా నృష్టించుతున్న ఆ చిలుక గంభీరమైన పిలుపులకు ఆమె ఇప్పుడు చికాకు పడటం లేదు. (భయ భ్రాంత రాత్రి) నృష్టించిన భారం నుండి ఆమెకిప్పుడు విముక్తి లభించింది.

‘నీ తున్ కి కర్నీ హై’ చిలుక మాత్రం వదలడం లేదు.

ఆశతో :

‘అబ్బాయ్ - నేను డిప్యూటీ కమీషనర్ సాబ్ కోనం చూస్తున్నాను. రొట్టెనా కొనుక్కోడానికి చిల్లర డబ్బులేమైనా ఇస్తాడని... వాళ్ళందరూ అంటున్నారు. నేను స్టేషన్ దగ్గర

**అది**

లాహోర్ లోని కుబాబాబుక్ స్వరన్ వీధి, ఆ వీధిలో వుంది రుక్మిణి అనే వృద్ధురాలి ఇల్లు. ఆమె ఇంటివాకిట్లో పెంపుడు చిలుక పంజరంలో నుంచి పిలుస్తోంది - ‘రుక్మణాయ్ - రుక్మణాయ్’ అంటూ. ఆ వృద్ధురాలి స్నేహితులు వచ్చి ఆమెను పిలిచే పద్ధతిలోనే ఆ చిలుకా పిలుస్తోంది. ఆమె సమాధానం ఇచ్చేలోపే మరలా పిలుస్తోంది. ఆమె అమృతసర్ కోర్టుకు అర ఫర్లాంగు దూరంలో రోడ్డుప్రక్కన మునగదీసుకొని కూర్చుంది. చిలుక పిలుపులను పట్టించుకోవడం లేదు.

“రుక్మణాయ్... రుక్మణాయ్!” చిలుక మరలా పిల్చింది.

మోటార్లు, టాంగాలు, జెట్టా బండ్లు రేపుతున్న ధూళి మేఘాలలోంచి ఆమె తొంగి చేస్తోంది. ధాన్యం, పప్పులు ఇమ్మే కొట్టతను, డిప్యూటీ కలక్టరు వస్తాడని చెప్పిన దారి వంక కళ్ళల్లో వత్తులు వేసుకొని చూస్తోంది. చిలుక అరిచే అరుపులు పట్టించుకోవడం లేదు.

‘రుక్మణాయ్... రుక్మణాయ్!’ చిలుక గొంతు చించుకొంటోంది. వదే వదే ఆరుస్తోంది. ఆమె జవాబిస్తుందన్న ఆశతో.

నీరసంగా ఆ వృద్ధురాలు. ‘ఆ... అబ్బాయ్..ఆ’ అంది. ఆమె తల వెనుక కొప్పు లో ఒక రకమైన తలపోటు ప్రారంభమైంది. సెప్టెంబరులో మందుతున్న ఉదయపు ఎండ-తన వీధిలో జరిగిన హత్యలనూ, గృమ దహనాలనూ- ఆ భయంకరమైన రాత్రినాటి శబ్దాలను గుర్తుకు తెస్తోంది.

ఆమె ముడతలుపడ్డ మొఖం మీద చెమట కాలువలుగా కారుతోంది. డిప్యూటీ కమీషనర్ కోసం ఆమె తన నొసట ముందు చేయి అడ్డంపెట్టి వెదుకుతోంది. పళ్ళు లేని ఆ బోసినోరు తెరిచి వుండగా, ఆమె చూస్తున్న దిశ నుండే కొన్ని ఈగలు వచ్చి ఆమె పెదవుల చివర వ్రాలాయి.

**జ్ఞాపకాలు :**

ఈగలను తన ఎడమ చేతితో

తోలింది. కాని అవి అక్కడే తిష్టవేశాయి. ఆమె మనసులో చికాకు పడింది. ఆమెలో ఒక భయం ప్రవేశించింది.

“ఎక్కడున్నావే నీవు” అంటూ ఆ వృద్ధురాలి స్నేహితులు తప్పనిసరిగా వాడే వాక్యాన్ని, వారి వద్ద నేర్చుకున్న చిలుక ‘ని తున్ కితే హై’ అంటూ అరిచింది. ఆమె తరచు పనిమనిషిగా పెద్దపెద్ద ఇళ్ళల్లో అంటు కడగడానికి, వూడవడానికి వెళ్ళి సంపాదించుకునేది. పనిలేనప్పుడు చీకటిగా వుండే క్రింది అంతస్తులో, ఇరుకు సందులో బావి దగ్గరున్న ఒక గదిలో వుండేది.

“అబ్బాయ్, నేనెక్కడున్నానో నాకే తెలియదు” అంది చిలుకనోరు మూయించాలని. “నాకొక్క విషయం మాత్రం తెలుసు. ఆరోజు ఘతో గనుక నేను పారిపోవడానికి తన బురఖా ఇవ్వకపోతే, నేనిక్కడ వుండేదాన్నికాను...”

రుక్మిణి స్నేహితులు వాడే మూడో వాక్యాన్ని- ‘ని తున్ కి కర్నీ హై?’ (నీవేం చేస్తున్నావు?) చిలుక పదే పదే వల్లిస్తోంది.

“ఏమీ చేయడం లేదురా- ఏమీ లేదు... నేను వేచి చూస్తున్నాను.” విసుగ్గా అంది చిలుకతో ఆ వృద్ధ స్త్రీ. ఆమె ఇప్పుడు ఏదో ఆలంకారికమైన సంభాషణ, తన మనసును అదుపులో వుంచుకోడానికి చేస్తున్నట్లుంది. నిజానికి ‘అల్లాహ్ అక్బర్’, ‘హరహర మహాదేవ్’, ‘సత్ శ్రీ అకాల్’ అనే ఉన్మాదంతో నిండిన అరుపులతో కేకలతో నిండిన ఆ భయానక రాత్రి ఆమె తన వీధిలోంచి పారిపోయి వచ్చింది. అది గుర్తు వచ్చి ఇప్పుడు ఆమె భయోద్వేగాలకు లోనైంది.

వేచి వుండటం :

పైకి ఎగబాకుతున్న అగ్నిజ్వాలలు, ఇళ్ళదూలాలు కాలి పెళపెళా విరిగిపోతున్న చప్పుళ్ళు-పోగా... అంతటా పొగ... ఉక్కిరి బిక్కిరి చేసే పొగ... ఆమె తనకు చివరి క్షణాలు వచ్చాయనుకుంది. ఈ కలియుగంలోని పాపాల వల్ల భూలోకమంతా అల్లకల్లోల



విన్నాను - అక్కడ చెప్పుకుంటున్నారు. డబ్బులిస్తారని. అంతేగానీ కాంగ్రెస్ ప్రభుత్వం మనం పోగొట్టుకున్న ఆస్తిని ఇస్తుందట - ఆకలేస్తోందా బాబూ - ఆకలేయకఉండా ఎట్లా వుంటుందిలే... ఆ సాబ్ సహాయం చేగానే అదిగో ఆ కొట్లో గింజలు నీకు వేస్తాలే" అంటోంది ముసలిది చిలుకతో.

“తల్లీ! నీవు కలలు కంటున్నావు. లేదా నీకు పిచ్చెక్కి వుండాలి” అంటున్నాడు అక్కడి కొట్టువాడు... “పో...పో... పట్నానికి పో... అక్కడ దుర్భార్ సాహెబ్ గుడిదగ్గర ఏదైనా తిండి దొరుకుతుంది. ఈ డిప్యూటీ కలక్టర్ నీకేమీ ఇవ్వడు...”

“ఒరే... పోపోరా... గాడిదకొడకా” అంటూ అరచింది. ఆ కొట్టువాడు సావధానంగా చెప్పిన విషయం ఆమె ఆశల భాండాన్ని ముక్కలు ముక్కలు చేసింది. వ్యధ, వేదన, ఆర్తి ముప్పిరిగొప్ప బాధతో అరచింది.

సలహా :  
“నన్నెందుకు తిడతావే ముసలీ... నీ మంచికోసం చెప్పా” అన్నాడు ఆ కొట్టు యజమాని - తన తుండుతో ఈగలను తోలుతూ...

“నేను నా ఇల్లు వదిలేసి, ఇలా ఇంటింటికీ తిరిగే కర్మేమిటి? ఈ వయసులో నా ఇంటి నుంచి నన్ను తరిమేయడమేమిటి? దేవుడా! ఎందుకిలా చేశావు... నా డబ్బులను నా దుపట్టాలలోనే ఎందుకు మూటకట్టుకోకుండా అశ్రద్ధ చేశాను?... హా... దేవుడా” అంటూ నిస్సహాయంగా రోదిస్తోంది రుక్మిణి.

ఆమె కనులనిండా నీరు. కన్నీరుతో మనకబారిన ఆమె కళ్ళు గుర్తు తెచ్చుకుంటున్నాయి. కూలగొట్టబడుతున్న ఇళ్ళు - చావు - మూలుగులతో, అరుపులతో ఎండలో వికృత నాట్యం చేస్తన్న పురుషులూ - వీళ్ళంతా శ్మాశానంలోని దయాల్లా కనబడుతున్నారు.

‘రుక్మణాయ్ నీ రుక్మణాయ్!’ అంటూ పిలిచి చిలుక తన యజమానురాలని ఈ లోకంలోకి తీసుకువచ్చింది.

ఎండ ఆవిడపై దాడి చేస్తోంది. ఆమె చెమటలు కక్కుతోంది. అయినా ఆమె అక్కడ వున్నచోటే, గుడ్ల పొదిగే కోడిలాగ ముడుచుకొని కూర్చోంది.

ఆ కొట్టతను అన్నాడు. “పోనీ ఆ చెట్టు నీడన కూర్చోరాదూ” -

ఆ వృద్ధురాలు తన దుపట్టాతో మొఖంపై చెమట తుడుచుకుంది. ఎన్నో

శతాబ్దాల వేదన భారాన్ని ఒక గాఢమైన నిట్టూర్పుగా విడిచింది. ఆమె తన పెంపుడు చిలుక వున్న ఇనుప పంజరం కొక్కేన్ని పట్టుకుంది. తదేకంగా పరిశీలించి కికార్ వృక్షం క్రింద గరకునేలకు చేరింది.

“నీ తున్ కితే హై!... నీ...! చిలుక వల్లినైనే వుంది. ఆమె గొణుక్కుంటూ జవాబిస్తూనే వుంది. “క్కడికీ లేదు. ఏం లేదురా అబ్బాయ్”.

అలా ఆ నీడలో కూర్చుందో లేదో రోడ్డుమీద ఒక మోటారు కారు వేగంగా దూసుకుపోయింది. ఆ కారు ముందు ఒక మోటారు సైకిలు వెళ్ళింది. దాని వెనుక జీపుల్లో పోలీసులు - రోడ్డుకిరువైపులా దుమ్ము రేపి వెళ్ళాయి.

ఆ కొట్టతను చెప్పాడు. “నీవు కలుసు కోవాలన్న డిప్యూటీ కలక్టర్ ఇప్పుడెళ్ళింది.”

“అలాగా... రారా అబ్బాయ్ - పోదాం ఆయన దగ్గరకు” అంటూ చివాలున లేచి - పంజరాన్ని పట్టుకుంది. రారా సాబ్ గారికి దండం బెట్టి, కాళ్ళమీద పడదాం”.

కొట్టతను జాలిగా “పిచ్చిది పాపం” అనుకుఅన్నడు. అతన్ని ఆమె లెక్కచేయలేదు. ఆ ధూళి మేఘంలోకి దూరిపోయింది.

ఆమె వెనుక, అటుప్రక్క, ఇటు ప్రక్క ఎందరివో అడుగుల చప్పుడు వినిపిస్తోంది. వాళ్ళందరూ కచేరికి వెళ్తున్నారు.

అక్కడి వాతావరణమంతా ప్రజల విజ్ఞప్తులతో నిండి వుంది.

‘హుజూర్! తండ్రీ! మా మొరవిను. సర్కార్. డిప్యూటీ సాబ్... అయ్యా! మేమెక్కడో లాహోర్ నుంచి కాలినడకన వచ్చాం... గుంపులో వున్న ఆమె వెనుక నుంచి ఎవరో త్రోపులాటలో గట్టిగా తోసేసరికి ఆమె పడబోయి కష్టం మీద నిలదొక్కుకుంది.

ఈ అరుపులు, అడుగుల ధ్వనులూ, విని భయపడిన చిలుక - ‘రుక్మణాయ్! తు కితే హై!’ అంటూ అరుస్తోంది.

దీనికి ఆమె జవాబివ్వకుండా, వేగంగా దూరంగా నడుచుకుంటూ పోయింది. మళ్ళీ ఒక్క క్షణంలోనే కోర్టు వైపు దూసుకెళ్ళిన ధూళిమేఘం - ఎదురుగా వచ్చిన సుడిగాలితో వెనక్కి తిరిగింది. శరణార్థులను పోలీసులు లారీలతో బాదారు. పెద్దగా కోవంగా అరుపులు, కేకలు, రుక్మిణి నిట్టూర్పులు, ఆమె పెంపుడు చిలుక అరుపులూ ఆ గోలలో కలిసిపోయాయి.

పోలీసు లారీచార్జి తర్వాత, అక్కడ గుమిగూడిన శరణార్థులందరూ

వెనుదిరిగారు.

ఒక చేయి రుక్మిణిని ప్రక్కకు నెట్టింది. ఆమె కళ్ళు తిరిగి పడిపోయింది. డిప్యూటీ కమీషనరు సాబ్ కోసం ఇంతకు ముందు కూర్చున్న చోటుకు దగ్గర్లోనే పడిపోయింది. కాని ఆ సమయంలో కూడా ఆమె తన చిలుక వున్న పంజరం కొక్కేన్ని మాత్రం పట్టుకునే వుంది. అణచి పెట్టుకున్న ఆగ్రహం - నిస్సహాయంగా గొణుగుతూ కూర్చుంది.

పంజరంలోని చిలుక - తన నెవరినో మెడపిసికి చంపేస్తున్నారన్నంత బాధతో రెక్కలు టపటపా కొట్టుకుంటూ అరుస్తోంది. “రుక్మణాయ్ నీ రుక్మణాయ్! నీ తున్ కితే హై!... నీ తున్ కి కర్నీ హై!”

ఆమెకు ఆ చిలుకపై ఎంత ప్రేమ వున్నా, ఏమీ మాట్లాడలేకపోయింది. ఒక రకమైన నిస్సత్తువ ఆమెలో ప్రవేశించింది. భ్రమలు బ్రద్దలైనాయి.

ఆ గుంపంతా వెళ్ళిపోయిన తర్వాత, దుమ్ము అంతా సర్దుకున్నాక - ఆ కొట్టతను ఆ చిలుక అరుపులకు చికాకుపడ్డాడు. ఆ ముసలిది చనిపోయిందేమోనని భయపడ్డాడు. అతను దగ్గరకు రావడంతో చిలుక మరింత కీచుకంతో ఆమెను పిలువసాగింది. ఆమె నీరసంగా ‘అబ్బాయ్ - ఇక్కడే వున్నా లేరా’ - అని జవాబిచ్చింది. దానితో కొట్టతను ఆమె బతికే వుందని తేలుసుకొని సంతోషించాడు. ఆమెను లేపాడు. ఆమె చేతులు గీరుకుని పోవడం గమనించాడు.

‘రామ్మా - ఈ నీడలో కూర్చో’ అన్నాడు.

‘అచ్చా - అచ్చా’ అంది మూల్గుతూ. ఆ కొట్టతను తన యజమానురాలికి సహాయం చేయడం చూసి చిలుక అరవడం తగ్గించింది.

“రారా... పక్షీ - నీకు తినడానికి కొన్ని గింజలు పెడతాను” అన్నాడు చిలుకతో.

“వదికాలాలపాటు బ్రతుకు నాయనా” అని దీవించింది ఆమె మూల్గుతూ, నీరసంగా.

‘రుక్మణాయ్ - నీ రుక్మణాయ్! తు కితే హై! తు కీ కర్నీ హై!’ చిలక నెమ్మదిగా అంటోంది.

“అవునా అబ్బాయ్... నేనెక్కడున్నానో నాకే తెలియదు. నాకు తెలియదు”.

(సెలెక్టెడ్ స్టోరీస్ - ప్రోగ్రెస్ పబ్లిషర్స్ - మాస్కో - ప్రతి - 1954 - ‘ది పేరట్ ఇన్ ది కేజ్’కి అనువాదం: రవిబాబు)

■ ముల్కీరాజ్ ఆనంద్



# కార్మిక చట్టాలు

ఈసారి నుండి అసలు చట్టంలోకి వద్దాం.

ఇప్పుడు మనం పరిశీలించబోయేది కార్మిక చట్టం. అయితే కార్మికులకు వుండే అనేక చట్టాలలో ఇది ఒకటి. ఉదాహరణకు పారిశ్రామిక వివాదాల చట్టం వుంది. పేమెంట్ ఆఫ్ బోనస్ చట్టం వుంది. పేమెంట్ ఆఫ్ గ్రాట్యుటీ చట్టం వుంది. ఎంప్లాయిస్ ప్రోవిడెంట్ ఫండ్ చట్టం వుంది. ఎంప్లాయిస్ స్టేట్ ఇన్సూరెన్స్ చట్టం వుంది.

ఇవి ఆయా చట్టాల పరిధిలోకి వచ్చే కార్మికులకు, ఆయా చట్టాలలో పేర్కొనే ప్రయోజనాలను కలిగించేందుకు రూపొందించినవి. ఉదాహరణకు పారిశ్రామిక వివాదాల చట్టం వుంది. ఆ చట్టంలో దీనిని పరిశ్రమగా పేర్కొన్నారో, ఎవరిని కార్మికులుగా నిర్వచించారో, ఏది వివాద మౌతుందని రాశారో, ఆ మూడు గీటురాళ్లకు నిలబడే కార్మికుడు ఎవరైనా ఆ చట్టంలో వివాదాల పరిష్కార ప్రయోజనాలను పొందవచ్చు. కార్మికుడు ఏ రంగంలో పని చేసినా దానికి సంబంధం లేదు. హోటల్లో, బొగ్గు గనిలో, ఎఫ్.సి.ఐ లో, షాపులో పని చేసే ఎవరైనా దాని ప్రయోజనం పొందే అర్హత వుంది. నీవు పని చేసే చోటు పారిశ్రామిక సంస్థ కావడం ముఖ్యం. అలాగే బోనస్ చట్టం వర్తించే సంస్థలో నీవు పని చేస్తుంటే, అందులో పేర్కొన్న అర్హతలు నీకుంటే నువ్వు ఏ రంగంలో నైనా పని చేస్తుంటే వుండవచ్చు. కాని ఆయా చట్టాల ప్రయోజనాలను పొందవచ్చు. వీటిని జనరల్ చట్టాలు అంటారు.

అలా కాక ఆయా రంగాలలో పని చేసే కార్మికులకు కొన్ని సౌకర్యాలు కలిగిస్తూ చట్టాలు చేసి వున్నారు. ఉదాహరణకు షాపులు, ఎంప్లాయిడ్ మెంట్స్ చట్టం, బీడీ కార్మికుల చట్టం, ఫ్యాక్టరీ చట్టం, మోటారు కార్మికుల చట్టం, గని కార్మికుల చట్టం, ప్లాంట్ షన్ కార్మికుల చట్టం, ఇప్పుడు మనం ప్రత్యేకంగా చూడబోతున్న కాంట్రాక్టు కార్మికుల చట్టం వంటివి. ఇవి ఒకనొక వృత్తిలో వుండే కార్మికులకు మాత్రమే వర్తించే చట్టాలు.

ఇలా వృత్తిపరమైన చట్టాలు ఇంకా చాలా వృత్తులకు లేవు. కన్స్ట్రక్షన్ కార్మికులు, వ్యవసాయ కార్మికులు తమకు వర్తించే సౌకర్యాలు కలిగించే అఖిల భారత చట్టాలు కావాలని ఆయా ట్రేడ్ యూనియన్లు డిమాండ్ చేస్తూ, రకరకాల ఆందోళనలు సాగిస్తున్నారు. వృత్తిపరమైన చట్టాల ఆవశ్యకత ఎంత వుందో మనకు తెలిసి వస్తుంది. వీటిని స్పెషల్ యాక్ట్స్ అంటారు.

ఇవి కాక ఒక ప్రత్యేక సదుపాయాన్ని మాత్రమే ఇచ్చే జనరల్ చట్టాలు వున్నాయి. ఉదాహరణకు మెటర్నిటీ బెనిఫిట్ యాక్ట్, ఇఎస్ఐ వర్తించని కార్మికులకు వర్తించే వర్క్ మెన్స్ కాంపెన్సేషన్ యాక్ట్, మైగ్రెంట్ వర్కర్స్ యాక్ట్, కనీస వేతనాల చట్టం, పేమెంట్ ఆఫ్ వేజెస్ వంటి చట్టాలు వున్నాయి.

ఈ చివర పేర్కొన్న చట్టాలు మహిళకు, జీతాలు రాబట్టుకునేందుకు, వలస కూలీలకు వర్తించేవి. అలాంటి వారికి అవి

లభ్యమౌతాయి.

అందువల్ల మన కార్మికులు తమకు ఏదైనా సమస్య ఎదురైనప్పుడు దాని పరిష్కారానికి తమకు ఏ చట్టం ద్వారా తాము హక్కు పొంది వున్నామో, ఆ హక్కును పొందేందుకు ఏ వేదిక తమకు ఉపయోగపడుతుందో ముందుగా తెలుసుకోవాలి. అందులో వుండే నిర్వచనాన్ని బట్టి తనకు ఆ చట్టం వర్తిస్తుందా, తాము పని చేసే చోటు ఆ చట్టం పరిధిలోకి వస్తుందా అని ఆలోచించుకోవాలి. అప్పుడే తగు చర్యకు పూనుకోవాలి. సాధారణంగా కొన్ని సౌకర్యాలను కలిగించే చట్టం, ఆ సౌకర్యాలు యాజమాన్యం నిరాకరించినప్పుడు, అవి ఇప్పించవలసిన యంత్రాంగాన్ని సహితం ఏర్పాటు చేస్తుంది. లేదా పేర్కొంటుంది.

సాధారణంగా కోర్టులు ప్రత్యేక చట్టాలకు, వాటిలో సౌకర్యాల సాధనకు కల్పించిన వేదికనే అందుకు ఉపయోగించుకోవాలని ఆదేశాలు ఇస్తాయి. ఆ వేదిక తక్షణ సహాయం అందించలేదని రుజువు చేయగలిగితేనే హైకోర్టు వంటివి తమకు 226 రాజ్యాంగ నిబంధన క్రింద గల విస్తృత అధికారాలను వినియోగించుకోగలవు.

కార్మిక వివాదాలలో అటువంటి తక్షణ ప్రయోజనం ఇచ్చేందుకు సహితం, ఏ సివిల్ కోర్టుగాని సివిల్ ప్రొసీజర్ కోడ్ నుండి సంక్రమించే అధికారాలను వినియోగించుకోవు. రెండు లేక అంతకు మించిన వారి మధ్య ఆస్తి వివాదం ఏర్పడితే, కోర్టుకు ఎక్కిన వారు తక్షణమే తమకు సహాయపడక పోతే తీవ్రంగా నష్టపోతామని రుజువు చేయగలిగితే, సివిల్ కోర్టు ఇంజక్షన్ ఇస్తుంది. తగిన రక్షణ కల్పించాలని పోలీస్ ను ఆదేశిస్తుంది.

వ్యక్తిగా తన స్వేచ్ఛకు భంగం కలిగించే ప్రభుత్వానికి వ్యతిరేకంగా హెబియస్ కార్పస్ పిటిషన్ వేసి రక్షణ కలిగించుకోవచ్చు. అంతేగాదు తన ప్రాణానికి, ఆస్తికి నష్టం కలిగే ప్రమాదాన్ని తప్పించుకునేందుకు ఆత్మ రక్షణ ప్రయత్నంలో ఒకరి మరణం సంభవించినా అది హత్యా నేరం క్రింద రాదు.

ఆస్తికి, ప్రాణానికి రక్షణ కలిగించే దుకే సివిల్, క్రిమినల్ కోడ్లు వాటిని అమలు జరిపేందుకు, పోలీసు యంత్రాంగం, శిక్షను అనుభవింపజేసేందుకు జైళ్లు వున్నాయి. ఇలా ఆస్తిపరుల రక్షణకు స్వాతంత్ర్యం వచ్చిన తరువాత ఎంత బలగం, దాని ఖర్చు పెరిగాయో చూద్దాం.

1998 నుండి 2001 మధ్య ఉన్న సమాచారాన్ని ఇస్తున్నాం. సైనిక బలగాలు అంటే నేషనల్ సెక్యూరిటీ గార్డ్స్, ఇండోటిబిటెన్ బార్డర్ పోలీస్ ఫోర్స్, సెంట్రల్ రిజర్వు పోలీస్ ఫోర్స్, బార్డర్ సెక్యూరిటీ ఫోర్స్, అస్సాం రైఫిల్స్, సెంట్రల్ ఇండస్ట్రియల్ సెక్యూరిటీ ఫోర్స్, స్పెషల్ సర్వీస్ బ్యూరో. వీరి సంఖ్య 1998లో 428918 నుండి 2001లో 597492కు పెరిగింది. వీరికైన ఖర్చు 1998లో రూ.1193 కోట్లు, 2001లో రూ.6719 కోట్లకు పెరిగింది.

ఇదేమిటి పోలీస్ అంటే సరే. ప్రతి కార్మిక పోరాటం ప్రారంభంలోనే కార్మిక శాఖ అధికారుల కన్నా ముందుగా ప్రత్యక్ష మయ్యేది పోలీస్. ఇది పోరాడిన కార్మికులం దరి అనుభవం. ధారణా వంటి అతిస్వాతిక పోరాటాన్ని అణిచేందుకు ఆశ్విక దళాన్ని సహితం ప్రయోగించి, కీచకపర్వం ప్రత్యక్షంగా చూపిన ఘటనను అంగన్ వాడీ మహిళా కార్మికుల పోరాట సందర్భంగా చూచాము.



“సైనికులు దేశాన్ని రక్షించే వారు కదా?” అని మీలో ఒక సందేహం రావచ్చు. మనదేశ సైన్యం ఈ యాభై అయిదు సంవత్సరాలలో యుద్ధాలలో పాల్గొన్నది నాలుగు సార్లే. అదీ కొద్ది రోజుల పాటు మాత్రమే. అందులో మూడు సార్లు పాకిస్తాన్తోనో, వారి తైవాన్తోనో చేశారు. రెండు దేశాల మధ్య ఏ సమస్య పరిష్కారం కాలేదు. అలాగే 1962లో భారత-సరిహద్దు “తాగాదా”ను “యుద్ధం” చేశారు. ఇప్పుడది తాగాదా గానే చర్చించబడుతున్నది. పరిష్కారం సాధ్యమనీ ఆశాభావం వ్యక్తమౌతోంది. (ఒక్క సరిహద్దు దళాలను ప్రత్యేకంగా చూడవచ్చు).

కాని అదే సైన్యం తెలంగాణ సాయుధ పోరాటం (1946-50) కాలంలో బానిస బంధాలు భేదించుకునేందుకు, దున్నే వారికి పొలం సంపాదించుకునేందుకు బానిస బ్రతుకు సాగిస్తున్న గ్రామీణ పేదలు సాగిస్తున్న పోరాటాన్ని అణచేందుకు సంవత్సరాల తరబడి యుద్ధం చేసింది. “దాదాపుగా 50 వేల మందిని సాయుధ పోలీసులను, సైన్యాన్ని దించారు. 1947-48లో కాశ్మీర్ వివాదం పై పాకిస్తాన్తో జరిగిన యుద్ధంలో ఖర్చు చేసిన దానికన్నా యొక్కు మొత్తాన్ని.... వెచ్చించింది” అని రాశారు కామ్రేడ్ బసవపున్నయ్య.

విదేశీయులతో జరిగిన యుద్ధాలలో నాలుగుసార్లే సైన్యం పాల్గొంది. కాని వందల సార్లు అంతరంగిక వివాదాలలో పాల్గొన్నది.

ఇదేమిటి, కాంట్రాక్ట్ లేబర్ చట్టం గురించి వివరించమంటే రాజకీయాలు చెప్తున్నారనుకుంటున్నారా? తుట్ట తుదకు మన జీవితాలను శాసించేది రాజకీయాలే.

రాజకీయ అధికారం పేదల కను కూలంగా వుంటే ఫలిత మేమిటో కామ్రేడ్స్ నంబూద్రిపాద్, జ్యోతిబాసులు కార్మిక పోరాటాల పట్ల అనుసరించిన విధానం ముందు వ్యాసంలో వివరించాను.

పైన చట్టాల జాబితా ఇచ్చాను. వాటి ని ఒకసారి చూడండి. జనరల్ జాబితాలో వున్న చట్టాలు ఒకేసారి రాలేదు. ఆ చట్టాల పేర్ల వెనుక, వాటిని చేసిన సంవత్సరాలూ వుంటాయి. వివిధ దశలలో కార్మికవర్గ పోరాట ఐక్యత, దేశంలో వున్న ప్రజాతంత్ర వాతావరణం, పాలకపక్షం ఇబ్బందులు ఎదుర్కొంటున్న తీరును బట్టి ఎప్పటికప్పుడు సాధించుకున్న విజయాలు అవి.

అలాగే వివిధ వృత్తులలో వుండే కార్మికులకు వచ్చిన ప్రత్యేక సౌకర్యాలకు సంబంధించిన చట్టాలు గూడ ఒకేసారి రాలేదు.

అంతేగాదు సంఖ్య రీత్యా ఎంతో ఎక్కువ మందిగా వున్న వ్యవసాయ కార్మికులు, చేనేత కార్మికులు ఇంతవరకు అలాంటి హక్కు సాధించుకోలేకపోయారు. వారు సంఖ్య రీత్యా ఎక్కువైనా చెల్లాచెదురుగా వున్నారు. అదే కార్మికవర్గం ఒకే చోట సమిష్టిగా పని చేస్తారు. ఆధునికమైన ఉత్పత్తి క్రమంలో వున్నారు. ఆ విధంగా పోరాటానికి ఐక్యశక్తి ఏర్పడుతున్నది. అందువల్ల కొన్ని అయినా, తరతమ తేడాలతోనైనా హక్కులు సంపాదించుకోగలుగుతున్నారు.

ఇంకొక విషయం మనం జాగ్రత్తగా గుర్తుంచుకోవాలి. కార్మికులకు వుండే హక్కులు సాధించుకొనగల శక్తి మేరకు సాధించుకున్నవి. వాటి కోసం మాత్రమే మన పోరాటాలను పరిమితం చేసుకోవసరం లేదు. ఈ వ్యాసంలో ముందే వివరించినట్లు తగినంత లోతైన భావ, పోరాట సమైక్యత, పోరాటాన్ని సమర్థించే ప్రజాతంత్ర వాతావరణం, పోరాటంలో ఎదుర్కోవలసిన శక్తుల

బలాబలాలను బట్టి అదనపు సౌకర్యాలు కోరవచ్చు. నిజానికి ఇప్పటి వరకు సాధించుకున్నవి గూడ అలా పోరాడి సాధించుకున్నవే. అనేక త్యాగాల ఫలితాలే.

ఉదాహరణకు కనీసవేతనాల చట్టం వుంది. ఈ చట్టం ఆ చట్టం ఏ ఏ పరిశ్రమకు వర్తిస్తుందో పేర్కొన్న పరిశ్రమల కార్మికుల కనీసవేతనాలను నిర్ణయిస్తుంది. అలా పేర్కొన్న అనేక పరిశ్రమలు ప్రధానంగా అసంఘటిత రంగ పరిశ్రమలు ఏ పరిశ్రమకు ఆ పరిశ్రమ చిన్నదే. కాని ఆ రంగంలో పరిశ్రమలు ఒక చోట కేంద్రీకరింపబడి వుంటే, కార్మికవర్గ ఐక్యత వుంటే అదనపు సౌకర్యాలు సాధించుకోవచ్చు. ఆ విధంగా చట్టం ఇచ్చే సౌకర్యాలకు మించి ఒప్పందాలను సాధించుకున్నప్పుడు, వాటిని అమలు జరుపుకునే విషయంలో వివాదం ఏర్పడితే ఆ ఒప్పందం షరతులను ప్రత్యేక చట్టం ద్వారా కాక జనరల్ చట్టంలో వుండే అవకాశాలతోనే సాధించుకోగలం.

మరొక్క విషయం గుర్తుంచుకోవాలి. ఒకానొక కొత్త హక్కు కోసం పోరాడడం సమిష్టి కృషి ద్వారానే సాధ్యమౌతుంది. అది కార్మికవర్గ ఐక్యతకు తోడ్పడుతుంది. కాని చట్టంలో ఏర్పడిన అవకాశాలను సాధించుకొనడంలో వ్యక్తిగా పోరాడే అవకాశం గూడ వుంటుంది. అది ఎవరికి వారేననే మనస్తత్వం ఏర్పడే అవకాశం ఉంటుంది.

ఈ సాధారణ విషయాలు దృష్టిలో వుంచుకొని కాంట్రాక్ట్ లేబర్ చట్టం ఎవరికి వర్తిస్తుందో వచ్చే వ్యాసంలో చూద్దాం.

■ వి.శ్రీహరి

“ఎసిడిటీ” నుండి తక్షణ ఉపశమనం

6 TABLETS FREE

ఒక గ్యాస్ ట్రబుల్ కి సత్వర పరిష్కారం సరికొత్త ఫార్ములా

**ఒరాసిడ్**

ఇది నిరంతరం పనిచేసే ఎంటాసిడ్



# ‘పైరసీ’ ఉద్యమం వెనుక...

‘పైరసీ’ ఇదీ ఈనాడు ఏ పేపర్లో చూసినా, ఏ టి.వి.లో విన్నా వినిపించే కొత్త పదం. ‘పైరసీ’ ని నిరోధించేందుకు ఒక హీరో షాపుల మీద దండయాత్ర చేసి ధ్వంసం చేశాడు. మరొక ‘హీరో’- ఆయన పేరు ‘చిరు’- టి.వి.లో కనపడి ‘పైరసీ’ దొంగతనం అంటున్నాడు. అంతేనా ‘పైరసీ’ చేసిన కాసెట్తో సినిమా చూసినా దొంగతనాన్ని ప్రోత్సహించడమే నంటున్నాడు. హత్య చేసిన వాడికన్నా, అందుకు ప్రోత్సహించిన వారూ దండనార్హులే భారతీయ శిక్షా స్మృతి ననుసరించి. కాబట్టి “ ‘పైరసీ’ చేసిన కాసెట్ తో సినిమా చూచే మీకు శిక్ష పడుతుంది సుమా” అని ‘చిరు’ నవ్వుతో బెదిరిస్తున్నాడు.

మనకు ‘భోళాశంకరుడు’ ముఖ్యమంత్రి అయినాడు. ఆయన లాభాల దేగ కన్ను వేయగల సి.ఇ.వో. కాదు. అడిగిందే తడువుగా వరాలు ఇస్తుంటాడు. ఎదుటి వాడు భస్మానురుదేమోనని ఆలోచించడు. సినిమా వాళ్లంతా కట్టకట్టుకుని వచ్చేసరికి ఉబ్బిపోయాడు. “సినిమాలలో విలువలన్నీ నశించిపోయాయి” అని ఒకనాటి సినిమా ప్రముఖుడే విమర్శించాడు. విలువలేని ఆ ‘గుడ్డి’ సినిమాల్లో ‘మెల్ల’ను వెతికి పట్టాడు ఆ ప్రముఖుడే. ఆ ‘మెల్ల’ సినిమాలకు బహుమతులు పంచేంచేందుకు పెట్టిన సభలో ‘పైరసీ’ నిరోధానికి ఒక ఆర్డినెన్స్ తెస్తామని ముఖ్యమంత్రి వాగ్దానం చేశారు.

ఇక్కడే ఈ విషయమంతా మింగుడు పడని విషయంగా తయారౌతోంది. ‘పైరసీ’ నిరోధానికి ఆర్డినెన్స్ అవసరమౌతోంది. అంటే ఇంతవరకు అందుకు అవసరమైన చట్టం లేనట్లేగా? అంటే ఇప్పటి వరకు సినిమా వారు ఇచ్చిన రిపోర్టులు, అవి చేత పట్టుకొని పోలీసులు కాసెట్ షాపులపై సాగించిన వీరంగాలు అన్నీ చట్టం అనుమతించని చర్యలే కదా? ఆర్డినెన్స్ వచ్చే దాకా ‘చిరు’ గారు చెప్పేది నిజం కాదనేగా? అబద్ధాల, భ్రమల ప్రపంచంలో మనిషిని ముంచి, తేల్చి ‘సొమ్ము’ చేసుకుంటున్న సినిమా హీరోలు నిజ జీవితంలోనూ అబద్ధాలు, భ్రమలు ప్రచారం చేస్తున్నారనేగా?

సినిమా జనం ఈరోజు చేస్తున్నదే అది. వాళ్లు నటించే సినిమాలు చూస్తున్నారు కాబట్టి వాళ్లు ఏం చెప్పినా జనం వినిబెడల దాలుస్తున్నారని వారి ‘భ్రమ’. ‘భ్రమ’ పడే విషం పంచే కూల్‌డ్రీంకుల ప్రచారకులుబెతున్నారు. ‘సైంటిస్ట్’ వేషాలేసి వాటిలో విషం లేదని ఎవరో రాసిన సర్టిఫికేట్లను వీరి మాటల్లో వినిపిస్తున్నారు. చాక్లెట్లలో ‘జింక్’ పిల్లల ఆరోగ్యం చెడగొడుతుంది. ఇది పరిశోధకులు చెబుతున్న సత్యం. ‘చాక్లెట్’ తయారీని ఒకరోజుంతా వుండి చూచా. మనిషి చెయ్ తగలకుండా తయారు చేస్తారు. కాబట్టి మరిన్ని చాక్లెట్లు తినడంకంటే మరొక ‘బిగ్ బి’. మిషన్ తో గూడ జింక్ కలపొచ్చని వినే వాడికి ఏం తెలుసు! వెరిక్యుటైలు అనుకుంటాడు ఆయన.

అదృష్టవశాత్తూ ప్రేక్షకులు వీరు అనుకున్నంత ‘వెరిక్యుటైలు’ కారు.

కూల్‌డ్రీంకుల విషయంలో వీళ్ల మాటలు నమ్మలేదు. వాటి అమ్మకాలు తగ్గిపోవడమే ఇందుకు ఉదాహరణ.

ఇంతెందుకు ఈ చిరు గారే ‘ఇంద్ర’ అనే సినిమాలో నటించారు. ఆయన నటించాడు గనుక చచ్చినట్లు వందరోజులు ఆడింది. అనుకున్నన్ని సెంటర్లలో, అనుకున్నన్ని రోజులు ఆడించకపోతే ‘నరసింహరాజు’ ప్రొడ్యూసర్ కు జరిగిన ‘సత్కారమే’ ఎదురౌతుంది గదా! వందరోజుల పండక్కు వేలాది అభిమానులను సమీకరించారు. చిరంజీవి ముఖ్యమంత్రి కావడానికి పార్టీ పెడతాడని ఊరించి అభిమానులను ఆకర్షించారని పేపర్లు రాశాయి సుమా! పెట్టాలనుకున్న పార్టీని, ఆ పుకారు వినగానే అధికార పార్టీలు జరిపించిన ఇన్ కంటాక్ట్ రైడ్ మింగేసిందని గిట్టని వాళ్లే రాయవచ్చు ఆ సభలోనే గుసగుస లాడినట్లు విన్నాను. పార్టీ పెట్టడం కాకుండా ఆనాటి అధికార పార్టీ పెద్దలకు అది వేదిక చేశారు(ట!) కాంటక్ట్ సర్టిఫికేట్ గా. సభలో యధావిధిగా ‘ఇచ్చుకుంటే వాయనం’ ‘పుచ్చుకుంటి వాయనం’ అంటూ పరస్పర పొగడ్తలు టి.వి.లో వినలేక చెవులు గింగర్లు ఎత్తాయి. కృతజ్ఞతలు చెప్పే చిరంజీవికి బహుశా పరచూరిబ్రదర్స్ స్క్రిప్టు రాసినట్లున్నారు. అందులో భాగంగా చంద్రబాబు, వెంకయ్య ‘నాయుళ్ల’లో ఒకరు కేంద్రంలో, ఒకరు రాష్ట్రంలో అధికార పీఠం అధిష్టించాలని (ఆ విధంగా తమ బ్లాక్, వైట్ల సంపాదనకు అంగరక్షకులుగా వుండాలని తాత్పర్యమనుకుంటా) ఆకాంక్షించాడు.

తెలుగు ప్రజలు విన్నారు. ఒక నాయుడిని ‘వెంకటగిరిమాన్యాలు’ పట్టించారు. మరొక నాయుడు ఎన్.టి.ఆర్. ఆశ్రమం చేరాడు. తెలుగు ప్రజలు వీరి మాటలు విన్న తీరు.

ఈ లింక్ తెలీని మంత్రులు కొందరు సినిమా వాళ్లు తమ జెండాలు మొయ్య లేదని వాపోయారట! పైరసీ ఆర్డినెన్స్ వాగ్దానం వెనక్కు తగ్గిందట! అంతేగాదు సినిమా రంగానికే అతి పెద్దదైన బాలివుడ్ వారు ఈ రక్షణ అడగడం లేదేమి అని ‘కొర్రీ’ గూడవేశారట! అక్కడ దావూద్ భాయిలు, ఇక్కడ పోలీసుల లాగే పైరవీ వేట సాగిస్తూ వుండి వుంటారు!

‘పైరసీ’ అనే పదం పైరేట్ నుండి వచ్చింది. పైరేట్ అంటే సముద్ర పు దొంగ. ప్రపంచంలో కాపీ రైట్ అంటే ఒక రచన ఎవరైనా చేస్తే, ఆ రచనను, రచయిత అనుమతి లేకుండా ఎవరూ ఉపయోగించుకో రాదు. అంటే మేధస్సు ద్వారా ఉత్పన్నమైంది. అందుకు సంబంధించి న మేధస్సుకే దానిపై హక్కులుంటాయి. అదే రకంగా ఒక్కరు రాసిన విషయాన్నే మరొక తను స్వంత రచనలో చొప్పిస్తే గూడ నేరమే.

కాపీ రైటు, కాపీ కొట్టడం అనేవి పెట్టుబడిదారీ సమాజంలోనే మొదటిసారిగా నేరాలు అయినవి. అప్పటి వరకు ఇవి నేరాలే కావు. భారతం వ్యాసుడి రచన. దానిని ఎందరు అచ్చు వేశారు. మరెందరు అనువదించారు. మన భాషలో భారతాన్ని ఆదికావ్యం అంటారు. అనువదించిన కవిత్రయం మన సాహితీ సంపదకు పునాది వేశారు. అలా మన భాషలో ఏ పురాతన కావ్యమైనా చూడండి. అంతవరకు భాషకు సేవ చేసిన అందరినీ పేరు పేరునా పేర్కొని, కృతజ్ఞతలు చెప్తారు. తన రచన పరంపరాగతంగా వచ్చిందే కాని తనతోనే



మేధస్సు ప్రారంభం కాలేదని చెప్పడమే.

'కాసెట్లు' ఆధునిక సమాచార వ్యవస్థ సృష్టించిన విప్లవ ఫలితం. ఆవిజ్ఞానం ఆకాశం నుండి ఊడిపడింది గాదు. గ్రాహంబెల్ టెలిఫోను తన మేధో ఫలితం అనలేదు. శాస్త్ర విజయంగా పేర్కొన్నాడు. విద్యుత్ నో, అణువునో, రసాయనాలనో ఆవిష్కరించిన శాస్త్రజ్ఞులు కాపీరైట్ అని వుంటే(!) రాళ్లతో, ఎముకలతో మానవ ఉత్పత్తి సాధనాలను సృష్టించిన ఆదిమానవుడు కాపీరైట్ లేదా మేధోశక్తికి ఖరీదు చెల్లించమని వుంటే. వాన రాకడ, తుఫాను బీభత్సాన్ని తెలియజేప్పే భౌగోళిక శాస్త్రం కాపీ రైట్ అయి, డబ్బిచ్చిన వాడికే హెచ్చరికలు అందిస్తామంటే? ఇంతెందుకు విత్తనాలపై మేధో హక్కులు వచ్చిన తరువాత మన వ్యవసాయం ఏమైంది? రేపు మందుల ఉత్పత్తికి అదే హక్కు అన్నయిస్తే, రోగం బాగు చేయించుకునే వాడెవడు? అమెరికాలోనే వైద్య ఖర్చులు భరించలేక ఇండియా వచ్చి గుండె ఆపరేషన్ చేయించుకుంటున్నారట. అక్కడి ఖర్చులో 5శాతంతో ఆపరేషనంతా పూర్తిజేతున్నదట. అదే పరిస్థితి ఇక్కడా తలెత్తితే ఎందరు వైద్యం వాసనైనా చూడగలరు?

పోనీ పైరసీ అంటున్న, అందుకోసం ఊరేగింపులు చేస్తున్న ఈ సినీ జీవులు అసలు మేధస్సుకు ఈ ప్రతిఫలం అందిస్తారా? సినిమా సకలకళల సమ్మేళనం. నటుల, సాంకేతిక నిపుణుల సమిష్టి కృషి ఫలితం. సినిమా తీసేటప్పుడు ఇచ్చే ప్రతిఫలం తప్ప, పైరసీ అరికడితే వచ్చే లాభంలో ఒక్క నయాపైసా ఇస్తారా?

తెలుగు సినిమా సంగీత ప్రపంచంలో ఎనలేనన్ని తునకలను కంపోజ్ చేసిన మహానుభావుడు కె.వి.మహదేవన్. ఆయన అశక్తుడై ఇబ్బందులు పడుతున్న రోజుల్లో వచ్చిన ఒక ఇంటర్వ్యూను టి.వి.లో చూచాను. "పాటలను సినిమాలకు చేశాను. తరువాత వచ్చిన సౌకర్యాలను ఉపయోగించుకొని, మా రోజుల్లో అనూహ్యమైనంతగా క్యాసెట్ యుగం లాభాలను సంతరించిపెడుతున్నది. ఇది ప్రొడ్యూసర్లకు కొత్త వనరు. అందులో మాకూ ఎందుకు భాగమివ్వరా?" అని ప్రశ్నించాడు ఆయన. పాటల సంగీతం ఆయన మేధో సంపద. "రెమ్యునిరేషన్ యిచ్చాం. హక్కులు మావే"నంటున్నారు.

కాబట్టి 'పైరసీ' ఆందోళన మేధస్సు ప్రయోజనం కోసం కాదు. ఆ మేధస్సును కొనుక్కోగల పెట్టుబడిదారు కోసం. సినిమా గుంపు పెట్టుబడిదారుల భాగస్వామ్యం. లక్షలిచ్చి వీడియో, ఆడియో హక్కులు కొంటున్నారు. గుంపులో ఒక భాగం. ప్రతి విభాగం అపారమైన పెట్టుబడులు పెట్టాల్సి వస్తున్నది. కారణం పదుల లక్షలను మించిన హీరోల 'రెమ్యునిరేషన్' అని లోకమంతా కోడై కూస్తోంది. పరిశ్రమలోనే పరిశ్రమ సజీవతకు వీరు త్యాగం చేయాలనే వాదనా వినపడుతోంది. వాళ్ల 'ఇమేజ్' కోసం కథలు, డ్రెస్సులు, విదేశాల్లో పాటల చిత్రీకరణ, ఇందుకవసరమైన అన్ని హంగులతో సినిమా నిర్మాణం ఖరీదైన వ్యాపారం అయింది. ఆ ఖరీదు మొదటి రోజుల్లోనే రాబట్టుకునేందుకు సినిమా టిక్కెట్లు కొండెక్కాయి. సామాన్యుడికి కాసెట్లే దిక్కుజేతున్నాయి.

క్యాసెట్ కాపీ చేయడం, మార్కెట్లో డిస్ట్రిబ్యూట్ చేయడం, అమ్మే వారికి కమిషన్, ఇతర ఖర్చులు ఇద్దరికీ ఒకటే రైట్ ఉంటే మననెత్తిన మరొక రు.50 మొటతారు. హీరో ఇమేజికి అయ్యే అనవసర, అత్యధిక

ఖర్చులకు మనం చెల్లించే మూల్యం.

ఇది దొంగతనం నేరం అనడం కాదు. "హంగుకు" డబ్బు చెల్లించ కపోవడం నేరంగా చిత్రించడం. పైరసీ చట్టం చేస్తాననే ప్రభుత్వం సినిమా ఖర్చులను నియంత్రిస్తుందా? మంచి కథలతో చిన్న బడ్జెట్తో సినిమాలు తీసే వారు సహితం మనగలిగే స్థితికి గ్యారంటీ ఇమ్మని పరిశ్రమను డిమాండ్ చేస్తుందా? గుమ్మడి గారే అన్నట్లు కుటుంబం అంతా కలసి చూచే సినిమాలే తియ్యాలని నియంత్రిస్తుందా? సినిమా నిర్మాణంలో పెరిగిపోతున్న గుత్తాధిపత్యానికి అడ్డుకట్ట వేస్తుందా? కనీసం క్యాసెట్ ధరకు గరిష్ట పరిమితి విధిస్తుందా?

వేగవంతమైన ఈనాటి జీవితం మనిషికి ఊపిరాడనివ్వడం లేదు. ఈ అవిశ్రాంతి బతుకులో శాంతినిచ్చేది, ఇవ్వగలది సాంస్కృతిక రంగం. మన సాంప్రదాయ జీవితంలో ఎంతో కాలం నుండి అంతర్భాగమైంది సంస్కృతి. పురాణం, హరికథ, బుర్రకథ, వీధి భాగవతం, నాటకం ఇలా మన జీవితాన్ని మలచడంలో కీలకమైన పాత్ర వహించాయి.

ఆ పాత్ర ఈనాటి సినిమా ఆ పాత్ర వహిస్తోందా?

సాంస్కృతిక జీవితాన్ని లాభాల వేటకు బలిచేస్తోందా?

ఇదీ మనం అడగవలసింది. ప్రభుత్వం జవాబు చెప్పాల్సింది.

## ■ వి.శ్రీహరి

వినిమయ ధరల సూచిక (బేస్ 1982=100)				లింకింగ్ ఫ్యాక్టర్
సెంటర్ సీరిస్	ఆగస్టు 2004	సెప్టెంబరు 2004	(1960=100)	
ఆలిండియా	522	523	4.93	
హైదరాబాద్	518	520	5.23	
గుంటూరు	512	512	5.60	
గూడూరు	491	494	4.33	
విశాఖపట్నం	505	507		
వరంగల్	536	537		
కొత్తగూడెం	522	519		
రాష్ట్ర సీరిస్				
విజయనగరం	450	452		
రాజమండ్రి	502	504		
విజయవాడ	476	477		
ఆదోని	508	509		
ఎన్ఎస్ఐ కాంప్లెక్స్	499	500		
ఎంజిపి కాంప్లెక్స్	495	496		
ఎ.పి	-	-		
లింకింగ్ ఫ్యాక్టర్	1971=100	1960=100		
విశాఖపట్నం	2.48	1.87		
రాజమండ్రి	2.55	1.81		
ఆదోని	2.33	1.88		
వరంగల్	2.36	1.90		
ఎన్ఎస్ఐ కాంప్లెక్స్	2.52	1.89		
ఎ.పి	-	-		
సమాచార వనరు: రైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.				
ది లేబర్ బ్యూరో గవర్నమెంట్ ఆఫ్ ఇండియా				



సాయుధ పోరాట

యోధుని స్థాయి నుండి నోబుల్ శాంతి బహుమతి విజేతగా సాగిన ఆయన జీవితం మనకు నూర్చి కావాలి. యూదుల కబంధ హస్తాలలో చిక్కుకున్న తమ మాతృ భూమిని సాధించి, స్వతంత్ర పాలస్తీనా ఏర్పాటు చేసేందుకు చెల్లాచెదురైన పాలస్తీనీయులందరినీ ఏకత్రాటిపై నిలిపిన మహోన్నత వ్యక్తి అరాఫత్.

అరాఫత్ పూర్తి పేరు

మహమ్మద్ అబ్దుల్-రహ్మాన్ అరాఫత్ అల్ కవ్వదా అల్ హుస్సేని. 1929 ఆగస్టు 4న జన్మించిన అరాఫత్ నవంబరు 11, 2004న మెదడులో రక్తస్రావం వల్ల మరణించారు. ఆయన బాల్యం, యవ్వనం జెరూసలేంలో గడిచాయి. అరాఫత్ 1951లో కైరోలో ఇంజనీరింగ్ పట్టభద్రులయ్యారు. అరాఫత్ యవ్వన ప్రాయంలోనే సామ్రాజ్యవాదుల విద్రోహాలను అత్యంత నన్నిహితంగా పరిశీలించాడు. అరాఫత్ కు 60 ఏళ్ళ లేటు వయసులో 28 ఏళ్ళ సుహాతో వివాహమైంది. వారికి 9 ఏళ్ళ కుమార్తె ఉంది.

★★★

20వ శతాబ్దం మొదట్లో ఒట్టామన్ సామ్రాజ్యంలో భాగంగా ఉండిన పాలస్తీనా భూభాగంలో యూదుల (ఇజ్రాయిలీలు) ఉనికి నామమాత్రంగా ఉండేది. అరబ్బులే అత్యధికంగా నివసించే వారు. యూరప్ లోని యూదు ప్రతినిధులు 1897లో బ్యాసిల్ లో సమావేశమై జెరూసలేం కేంద్రంగా మాతృ దేశాన్ని నెలకొల్పాలని తీర్మానించారు. దేశ దేశాలలో యూదులందరూ పాలస్తీనా ప్రాంతానికి చేరుకోవడంతో పాలస్తీనా అరబ్బులకు, యూదులకు మధ్య ఘర్షణలు ప్రారంభమయ్యాయి. బ్రిటన్, అమెరికా, ఫ్రెంచి తదితర సామ్రాజ్య వాదులు చమురు సమృద్ధిగానున్న మధ్య ప్రాచ్యంలో ఇజ్రాయిల్ ను సృష్టించినప్పటి నుండి పాలస్తీనా అరబ్బులకు, కష్టాలు ప్రారంభమయ్యాయి. దురహంకార ఇజ్రాయిల్ అమెరికా, బ్రిటన్, ఫ్రెంచి దేశాల ఆర్థిక, ఆయుధ సహకారంతో పాలస్తీనీయులను తమ మాతృభూభాగం నుండి తరిమేసి యూదు సెటిల్ మెంట్స్ ఏర్పాటు చేసింది. లక్షలాది మంది పాలస్తీనీయులు పొరుగు దేశాలకు పోయి తలదాచుకోవలసిన దుస్థితి కల్పించింది ఇజ్రాయిల్. దానికి పూర్తి వత్తాసుగా అమెరికా నిలిచింది. యూదులకు, అరబ్బులకు ఘర్షణలు పరాకాష్ఠకు చేరడంతో ఐక్యరాజ్య సమితి సర్వప్రతినిధిసభ 1948లో పాలస్తీనాను యూదు, అరబ్బు దేశాలుగా విభజిస్తూ తీర్మానించింది. జెరూసలేంను స్వతంత్ర నగరంగా పరిగణించాలని సూచించింది.

అమెరికా సామ్రాజ్యవాదం జోక్యం చేసుకొని పాలస్తీనా దేశం ఉనికిలోకి రాకుండా అడ్డుకొంది. యూదులకు ఇజ్రాయిల్ దేశం లభించగా, పాలస్తీనీయులకు మాత్రం తమ మాతృదేశం ఏర్పడలేదు. నేటికీ అదే స్థితి కొనసాగుతున్నది.

పాలస్తీనా విముక్తికై 1959లో కువైట్ లో “ఫతా” అనే గెరిల్లా సంస్థకు అరాఫత్ స్థాపించారు. ఫతాతోపాటు పాలస్తీనా విముక్తి

నాలుగు దశాబ్దాల పాటు పాలస్తీనా

విమోచనోద్యమానికి ప్రతీకగా నిలిచిన అరబ్బుల ఆరాధ్య దైవం యూసర్ అరాఫత్ మరణంతో ప్రపంచం ఒక గొప్ప నాయకుణ్ణి కోల్పోయింది. అలీనోద్య మంలో భారత్ సహచరుడైన అరాఫత్ లేనితోటు పూడ్చలేనిది. ప్రపంచ ప్రజాభిప్రాయాన్ని కూడగట్టడంతో అరాఫత్ చూపిన నేర్పు అనితర సాధ్యం. ఆయన పాలస్తీనా విమోచనా వాదానికి ప్రతీక. ఆయన మరణవార్త వినగానే లక్షలాది మంది పాలస్తీనీయులు గాజా వీధుల్లో విప్లవదనాలతో సంచరించటమే దానికి సాక్ష్యం.



కోసం పోరాటం చేస్తున్న మరికొన్ని సంస్థలను కలిపి 1964లో పాలస్తీనా విమోచన సంస్థ (పిఎల్ఓ) ఆవిర్భవించింది. 1967లో ఇజ్రాయిల్ కు, అరబ్బులకు మధ్య 6రోజుల యుద్ధం జరిగింది. ఇందు లో అరబ్బుదేశాలు ఓడినా, అరాఫత్ నాయకత్వంలోని పిఎల్ఓ చూపిన పోరాట పటిమ ఆయనకు ఎనలేని పేరు ప్రతిష్ఠలు తెచ్చింది. 1968 లో అరాఫత్ సేనను మట్టుపెట్టే లక్ష్యంతో ఇజ్రాయిల్ దళాలు జోర్డాన్ లో ప్రవేశించినప్పుడు, పిఎల్ఓ సేనలు వాటిని తరిమికొట్టాయి.

1974లో పిఎల్ఓకు ఐక్యరాజ్య సమితి పరిశీలక సంస్థ హోదా లభించింది. అరాఫత్ ఆ సమావేశంలో ఒకచేత తుపాకీ, మరొక చేతిలో శాంతికి చిహ్నమైన ఆలివ్ కొమ్మతో ప్రసంగిస్తూ ‘నా చేతిలో శాంతి చిహ్నాన్ని జారిపోనివ్వకండని’ ప్రపంచ దేశాలకు తెలిపారు. ఆయన కృషి ఫలించి అనేక దేశాలు పిఎల్ఓను గుర్తించాయి. భారతదేశ కార్మికవర్గం కూడా పాలస్తీనా విమోచన పోరాటానికి మద్దతు పలికింది. ఓస్లో శాంతి ఒప్పందం కారణంగా అరాఫత్ కు నోబుల్ శాంతి బహుమతి లభించింది.

అన్ని విధాల సంఘీభావం తెల్పిన సోవియట్ కూలి పోవడం, అమెరికా నాయకత్వంలో ఏకధృవ ప్రపంచం ఏర్పడడంతో పాలస్తీనీయుల పోరాటం తాత్కాలికంగా రాజీపడాల్సి వచ్చింది.

పరిమిత అధికారాలున్న ప్రత్యేక పాలస్తీనాకు 88% ఓట్లతో అరాఫత్ అధ్యక్షులుగా ఎన్నికయ్యారు. ఒక ప్రభుత్వం ఏర్పడినా పాలస్తీనాకు నిజమైన విముక్తి రాలేదు. పాలస్తీనీయులు పవిత్ర స్థలంగా భావించే జెరూసలేం నగరంపై సార్వభౌమాధికారాన్ని వదులుకోవాలని అమెరికా వత్తిడి తెచ్చి చర్చలు విఫలమవ్వడానికి అమెరికా దోహద పడింది. ఎంత రాజీకి వచ్చినా తాము చెప్పినట్టల్లా వినడం లేదని 2001 నుండి అరాఫత్ ను గృహ నిర్బంధంలో ఉంచింది ఇజ్రాయిల్. తాజాగా అరాఫత్ ప్రాణాలకు ఇజ్రాయిల్ ముప్పుతలపెట్టరాదంటూ ప్రతిపాదించిన తీర్మానాన్ని కూడా అమెరికా వీటో చెయ్యడం దాని కవటనీతిని తేటతెల్లంచేసింది.

ప్రజా ఉద్యమంలో మమేకమయిన అరాఫత్ బతికున్నంత కాలం పాలస్తీనా ఉద్యమాన్ని దెబ్బతీయడం అమెరికా, ఇజ్రాయిల్ ల వల్ల కాలేదు. అరాఫత్ లేకపోయినా, ఆయన నిర్మించిన మహోద్యమం ఉంది. ఆ ఉద్యమమే నాయకులను సృష్టిస్తుంది. అరాఫత్ వదిలి వెళ్ళిన కర్తవ్యాన్ని నెరవేర్చడమే పాలస్తీనీయు లు ఆయనకిచ్చే నివాళి.

■ ఎ.వి.నాగేశ్వరరావు





# లాటిన్ అమెరికాలో వామపక్షాల జైత్రయాత్ర



హ్యూమో ఛావెజ్

లూలా

వాస్కెజ్

దక్షిణ అమెరికాలో వామపక్షాల ప్రభంజనం వీస్తోంది. అక్టోబర్ చివరివారంలో ఉరుగ్వేలో వామపక్షాలు విజయభేరి మోగించడంతో తబరే వాస్క్వెజ్ నూతన అధ్యక్షుడయ్యారు. వారు కాకపోతే వీరు, వీరు కాకపోతే వారు ఇలా 170 ఏళ్ల పాటు దేశాన్ని ఏలుతూ వస్తున్న రెండు సాంప్రదాయక రాజకీయపార్టీలనూ ఉరుగ్వే ప్రజలు ఈసారి ఓడించారు. ఈ రెండు పార్టీలకు ప్రత్యామ్నాయంగా వామపక్షాలను గెలిపించడం ఉరుగ్వే చరిత్రలో ఇదే ప్రథమం. వామపక్షాల సిద్ధాంతానికి కాలం చెల్లించడం విమర్శలను తిప్పి కొడుతూ, మాజీ తుపామారో గెరిల్లాలతో కూడిన నూతన సంకీర్ణం ఈ ఎన్నికల్లో ప్రజలు పట్టంకట్టారు. లాటిన్ అమెరికా స్విట్జర్లాండ్ గా పేరొందిన ఉరుగ్వే గత మూడేళ్లుగా తీవ్ర ఆర్థిక సంక్షోభంలో చిక్కుకుంది. ఈ కాలంలో దేశంలో మూడింట ఒక వంతు జనాభా దారిద్ర్య రేఖ దిగువకు నెట్టబడ్డారు. వీరంతా మార్పును కోరుకున్నారు. ఉరుగ్వేలో నేడు జరిగిన పరిణామం సాధారణమైనది కాదు, ఇదొక నూతన చారిత్రక అధ్యాయం. దక్షిణ అమెరికా రాజకీయ సమీకరణాల్లో ఇదొక చారిత్రక మలుపు అని చెప్పవచ్చు. వామపక్షవాది హ్యూగో ఛావెజ్ 1999లో వెనిజులాలో అధికారంలోకి వచ్చాడు. తరువాత 2004 అక్టోబర్ లో జరిగిన రాష్ట్రాల ఎన్నికల్లో ఛావెజ్ నేతృత్వంలోని వామపక్షాలు అఖండ విజయం సాధించాయి. మొన్న ఆగస్టులో నిర్వహించిన రిఫరెండం లోనూ ఛావెజ్ కు ఎదురు లేకపోయింది. యాభై ఏళ్లుగా రాజకీయాధికారం చెలాయించిన రెండు పార్టీలను ప్రజలు చెత్తబుట్టలోకి విసిరేశారు.

2002 నవంబరు ఈక్వెడార్ ఎన్నికల్లో వామపక్షవాది అయిన ఉన్నత సైనికాధికారి లూసియో గుతిరెజ్ తన ప్రత్యర్థి, కోటీశ్వరుడు అయిన అలవారో నబోవాను చిత్తుచేసి అధికార పగ్గాలు చేపట్టాడు. వెనిజులాలో హ్యూగో ఛావెజ్ ను స్ఫూర్తిగా తీసుకుని 2000 జనవరిలో సైనిక తిరుగుబాటు ద్వారా ప్రభుత్వాన్ని కూలదోయడానికి ప్రయత్నించిన గుతిరెజ్ ఆనాడు విఫలమయ్యాడు. తరువాత రెండేళ్లకే ప్రజాస్వామ్య బద్ధంగా ఎన్నికై అధికార పగ్గాలు చేపట్టాడు. అంతకు ఒక నెల క్రితం బ్రెజిల్ లో వామపక్షవాది లూయిస్ ఇనాసియా లూలా డ సిల్వా నేతృత్వంలోని వర్మర్స్ పార్టీ బ్రహ్మాండమైన విజయం సాధించింది. ఈ విజయం యావత్ లాటిన్ అమెరికా వామపక్ష ఉద్యమానికి వన్నెతెచ్చిన విజయం. లూలా అంతకు ముందు మూడు సార్లు ఎన్నికల్లో పోరాడి ఓడిపోయాడు. కారణం దేశంలోపల, వెలుపల వున్న స్వార్థపర శక్తులు ఎన్నికల్లో వర్మర్స్ పార్టీకి వ్యతిరేకంగా పెద్దయెత్తున దుష్ప్రచారం సాగించడమే. 2002లో కూడా అవి మరింత ఉధృతంగా దుష్ప్రచారం సాగించాయి. వామపక్షాలు గెలిస్తే దేశంలో అల్లకల్లోలం ఏర్పడుతుందని ఓటర్లను, విదేశీ ఇన్వెస్టర్లను బెదరగొట్టాయి. ఇన్ని అవాంతరాల మధ్య విజయం సాధించిన లూలా

అనతి కాలంలోనే ఈ భయాలన్నీ అర్థరహితమైనవని నిరూపించాడు. దేశంలోని పేదలకు అనుకూలమైన అభివృద్ధి ఎజెండాకు, వాల్ స్ట్రీట్ కోరుతున్న ఆర్థిక, ద్రవ్య క్రమశిక్షణకు మధ్య సమతౌల్యం పాటిస్తూ దేశాన్ని అభివృద్ధి పథంలో నడిపిస్తున్నాడు. బ్రెజిల్ అనుభవం దక్షిణ అమెరికాలో వామపక్ష ఉద్యమానికి గొప్ప స్థైర్యాన్ని ఇచ్చింది. బ్రెజిల్ ఇప్పుడు వాటికి ఒక నమూనాగా మారింది. వామపక్ష వ్యతిరేకులను తటస్థులుగా వుంచడానికి, అలాగే నూతన వామపక్షానికి నాంది పలకడానికి కూడా ఇది ఎంతగానో తోడ్పడుతుంది. ఉరుగ్వే నూతన ఆర్థిక మంత్రి దేశంలోని ఇన్వెస్టర్లకు భరోసా కల్పించే చర్యల్లో భాగంగా తాము కూడా 'లూలా అడుగుజాడల్లోనే పయనిస్తాం' అని పబ్లిగ్గా ప్రకటించారు.

చిలీ, అర్జెంటీనాల్లో కూడా వామపక్ష మధ్యవాద ప్రభుత్వాలు అధికారంలో వున్నాయి. అర్జెంటీనాలోని డి లా రువా నేతృత్వంలోని మితవాద ప్రభుత్వం నిర్దిష్ట కాలపరిమితి కన్నా ముందుగానే అంటే 2001 డిసెంబర్ లో ప్రజా ఉద్యమాల ప్రభంజనానికి కుప్పకూలింది. ఆ ప్రభుత్వం అనుసరించిన నయా ఉదారవాద విధానాల మూలంగా దేశం తీవ్ర సామాజిక, ఆర్థిక సంక్షోభంలో కూరుకుపోయింది. దీంతో ఆగ్రహించిన ప్రజలు పెద్దయెత్తున ఉద్యమించే సరికి రువా ప్రభుత్వం పేకమేడవలె కూలిపోయింది. నయా ఉదారవాద విధానాలకు వ్యతిరేకంగా సమరశీల పోరాటాలు సాగించిన క్రమంలోనే వామపక్ష వాదులు ఈ దేశాల్లో అధికారంలోకి వస్తున్నారు. 1980-90 దశకాలలో లాటిన్ అమెరికా దేశాలు తమ ఆర్థిక వ్యవస్థను బార్లా తెరవడం, ప్రైవేటీకరణను చేపట్టడం, అమెరికన్ మార్కెట్ శక్తులు (వాషింగ్టన్ కాన్సెన్సస్) కనుసన్నల్లో నడుస్తూ, వాటి ఆదేశాలను తూ.చ తప్పక పాటించడం వంటివి ఈ దేశాల్లో సర్వసాధారణమైపోయాయి. అర్జెంటీనా మరో అడుగు ముందుకేసి ప్రభుత్వ రంగంలోని చమురు కంపెనీని ప్రైవేట్ పరం చేసింది. ఇటువంటి చర్యలు అర్జెంటీనాలో సామాజిక-ఆర్థిక సమస్యలను పరిష్కరించేందుకు ఏమాత్రమూ దోహదపడలేదు సరికదా మరింత జటిలం చేశాయి. నయా ఉదారవాద విధానాల పట్ల ప్రజల్లో తీవ్ర అసంతృప్తి రగుల్కొంది. ఈ విధానాలను తిప్పికొట్టేందుకు వామపక్షాలను గెలిపించుకోవడం అవసరమని ప్రజలు భావించారు. ఆ విధంగానే ఎక్కడ ఎప్పుడు ఎన్నికలు జరిగినా వామపక్ష వాదులకు లాటిన్ అమెరికా ప్రజలు బ్రహ్మరథం పడుతున్నారు. వ్యాపార వర్గాలకు కొమ్ముకాస్తూ ఏళ్ల తరబడి అధికారంలో కులుకుతూ వచ్చిన మితవాద, సాంప్రదాయక రాజకీయ పార్టీలకు చెందిన బడా నేతలను చిత్తు చేశారు.

- ఆర్ విశ్వనాథ్

(హిందూ సాజన్యంతో)



ఎన్నికల ముందు కాంగ్రెస్ పార్టీ ఎన్నో వాగ్దానాలు చేసింది. తాము అధికారం లోకి వస్తే అనేక క్రొత్త విధానాలు అమలు చేస్తానంది. అధికారంలోకి వచ్చిన తర్వాత తమ మిత్ర పక్షాలతో జాతీయ ఉమ్మడి కార్యక్రమాన్ని యు.పి.ఎ. రూపొందించింది. తమ పార్టీ ప్రణాళికలో ఎన్.డి.ఎ. తప్పుడు విధానాలను తూర్పార బట్టింది. వామపక్షాలు కనీస ఉమ్మడి కార్యక్రమం ప్రాతిపదికగా కేంద్ర ప్రభుత్వాన్ని బలపర్చడానికి నిర్ణయించారు.

కేంద్రంలో కాంగ్రెస్ నాయకత్వంలోని యు.పి.ఎ. ప్రభుత్వం అధికారంలోకి వచ్చి ఆరు నెలలు గడిచింది. 'మనది ఫెడరల్ రాజ్యాంగం అయినా అత్యధిక అధికారాలు కేంద్ర ప్రభుత్వం చేతిలో నేటికీ ఉన్నాయి. కనుక కేంద్ర ప్రభుత్వం గత ఆరు మాసాల్లో ముఖ్యంగా అవలంబించిన విధానాలు పరిశీలిద్దాం.

ఇటీవలే ఆర్థిక శాఖా మంత్రి ఆర్పాటంగా చేసిన ప్రకటన జాతీయ ఉపాధి గ్యారంటీ పథకం దీనిపై వచ్చే పార్లమెంట్ 'జాతీయ ఉపాధి గ్యారంటీ చట్టం'ను తెస్తామని ప్రకటించారు. ఈ పథకం ప్రకారం గ్రామీణ ప్రాంతంలోని ప్రతి పేద కుటుంబం నుంచి ఒకరికి సాలీనా నూరు రోజులు చొప్పున పని కల్పిస్తారు. పథకం బాగానే ఉంది. దీనికి నిధులు ఏవి? ఈ పథకానికి సాలీనా 32 వేల కోట్లు అవసరం. కాని దీనికి బడ్జెట్లో ఎక్కడా కేటాయింపులు లేవు. ఇప్పటికీ ఈ నిధులు ఏ విధంగా సమకూర్చుతారో ప్రభుత్వం ఫారదర్శకంగా ఏమీ ప్రకటనలు చేయలేదు. జాతీయ ఉపాధి గ్యారంటీ స్కీమ్ కూడా 150 జిల్లాలలో వచ్చే ఆర్థిక సంవత్సరం నుండి ప్రారంభిస్తామంటున్నారు. ఈ విధంగా అమలు చేస్తే దేశం అంతా ఈ పథకం ప్రారంభించడానికి కనీసం ఐదేళ్ళు పడుతుంది. అదిలోనే అన్ని అవశ్యతలతో ఈ పథకం ప్రారంభించడమంటే నిజంగా గ్రామీణ పేదలకు పని కల్పించాలనే చిత్తుశుద్ధి ఈ ప్రభుత్వానికి వుందా? అని ఆలోచించవలసి వస్తున్నది.

ప్రభుత్వ రంగాన్ని గురించి కనీస ఉమ్మడి కార్యక్రమంలో లాభాలలో ఉన్న



## ఆరు నెలల కాంగ్రెస్ పాలన- కార్మిక వర్గానికి ఏం చేసింది?

పరిశ్రమలను 'ప్రైవేట్ చేయం' అని ప్రకటించింది. ప్రభుత్వ రంగాన్ని బలోపేతం చేయడానికి ఒక బోర్డును ఏర్పాటు చేస్తున్నట్లు కూడా కేంద్ర కేబినెట్ నిర్ణయించింది. ఉమ్మడి కార్యక్రమం ప్రకారం ప్రభుత్వ రంగానికి సంబంధించిన అన్ని విషయాలను కార్మిక సంఘాలతోను, రాష్ట్ర ప్రభుత్వాలతోను తప్పక చర్చిస్తామని ప్రకటించింది.

ఈ బోర్డును ఏర్పాటు చేయకమునుపే ఇది ఏ మంత్రి కంట్రోల్లో ఉండాలనే సమస్య ముందుకు వచ్చింది. ఇప్పటి వరకూ భారీ పరిశ్రమల శాఖ మంత్రి క్రింద ఉండవలసిన బోర్డు ఆఫ్ రీ కన్స్ట్రక్షన్ ఆఫ్ పబ్లిక్ సెక్టార్ ఎంటర్ ప్రైజెస్ (బి.ఆర్.పి.ఎస్.ఇ) ను ఆర్థిక మంత్రి చిదంబరం తమ ఆధీనంలోకి తెచ్చుకోవాలనే మీమాంస సాగుతున్నది. ఈ బోర్డులో నాన్ అఫిషియల్ సభ్యుల పేరుతో ప్రైవేట్ యాజమాన్యానికి చోటు కల్పించే విషయంగా చురుకుగా నడుస్తున్నది. ఈ పద్ధతిని సిఐటియు వ్యతిరేకిస్తున్నది. ఇది ప్రైవేట్ యాజమాన్యాలకు రాజబాట చూపించినట్లవుతుంది. వారి స్వప్రయోజనానికి తోడ్పడుతుంది.

ప్రభుత్వరంగంలోని సిక్ పరిశ్రమలకు ఈ బోర్డులో పరిశ్రమ వారీగా చర్చించాలని, పలు దఫాలుగా చర్చించి టెక్నికల్ గాను, ఆర్థికంగాను ఆ పరిశ్రమ నిలదొక్కుకునే విధంగా ఘనర్ నిర్మాణ ప్యాకేజీలను ఆమోదించాలని సిఐటియు గట్టిగా కోరుతున్నది. గత ఆరు మాసాల కాలంలో ఏ ఒక్క ప్రభుత్వ రంగంలోని 'సిక్' పరిశ్రమను పూర్తిగా

పునరుద్ధరించే చర్యలు చేపట్టలేదు. ఆర్థిక తోడ్పాటులో గాని, వర్క్ ఆర్డర్స్ ఇతర ప్రభుత్వరంగ పరిశ్రమల నుంచి ఇప్పించడంలో గాని ఎటువంటి చర్యలు చేపట్టలేదు. గత బడ్జెట్లో కేవలం పదివేల కోట్లు కేటాయించి చేతులు దులుపుకుంది. ఈ నిధులు కేవలం జీతాలు, పి.ఎఫ్. వగైరా బకాయిలు చెల్లించడానికి, వి.ఆర్.ఎన్.కు మాత్రమే సరిపోయాయి. పాత ప్రభుత్వం పద్ధతే ఇది. పాత సారా క్రొత్త సీసాలో పోయడం అంటే ఇదే. ప్రభుత్వ రంగాన్ని బలోపేతం చేయడానికి నిజమైన చర్యలు చేపట్టాలని సిఐటియు కోరుతున్నది.

లాభాలతో నడిచే పరిశ్ర

మలను ప్రైవేట్ చేయం అంటూనే బ్రహ్మాండమైన లాభాల తో నడుస్తున్న ఇన్సూరెన్స్, టెలికం, పౌర విమానయాన సర్వీసులలో విదేశీ పెట్టుబడులు ఆహ్వానించడం ఘోరమైన నేరం. అవసరం లేకున్నా పెట్రోలియం ధరలు పెంచి సామాన్యులపై భారం మోపడం కూడా గత ఆర్థిక విధానాలను కొనసాగిస్తామని చెప్పకనే చెప్పడం అవుతుంది.

ఎన్.డి.ఎ. ప్రభుత్వ హయాంలో కాలరాయబడిన సమ్మె హక్కు ఇతర బ్రేడ్ యూనియన్ హక్కులను పునరుద్ధరించడానికి నేటికీ ఏ చర్యలూ చేపట్టలేదు. ఎంప్లాయిస్ ప్రోవిడెంట్ ఫండ్ పై వడ్డీని 8 శాతానికి బోర్డు కార్మిక సంఘాల సూచనలకు భిన్నంగా క్యాబినెట్ నిర్ణయం కూడా ఈ విధానాలలో భాగమే. ఆదాయం పన్ను రాయితీ ఇస్తామన్న ప్రభుత్వం అతి తక్కువ మందికి మాత్రమే వర్తించే విధంగా బడ్జెట్లో కేంద్ర ప్రభుత్వం ప్రకటించింది. ఇ.ఎస్.ఐ./జీతాల చెల్లింపు చట్టంలో రూ.6500/-ల వరకూ పెంచి జీతాలు కోత విధించడం జరుగుతుంది. కాని కార్మికులకు చెల్లించే బోనస్ చట్టంలో ఈ మార్పు నేటికీ అడ్రసు లేదు. చేస్తామంటూనే కేంద్ర ప్రభుత్వం జాప్యం చేస్తున్నది. కాంగ్రెస్ ప్రభుత్వం పెట్టుబడిదారులకు అనుకూలంగా వ్యవహరిస్తుందనేందుకు ఈ ఆరు మాసాలు చేసిన ఘన కార్యాలే రుజువు. కార్మిక వర్గానికి పోరాటం తప్ప మరో దారి లేదు. దానికి కార్మిక వర్గాన్ని యావత్తూ సిద్ధం చేయాలి.

■ సి. హెచ్.నర్సింగరావు  
సిఐటియు రాష్ట్ర అధ్యక్షులు



# ఆత్మహత్యలకు ఆరు కారణాలు

‘వ్యవసాయ సంక్షోభం’ అనే అంశంపై సుందరయ్య విజ్ఞాన కేంద్రంలో ఏర్పాటు చేసిన సదస్సులో రాష్ట్ర ప్రభుత్వం ఏర్పాటు చేసిన రైతు సంక్షేమ కమిషన్ చైరపర్సన్ శ్రీమతి జయశిఖర్ చేసిన ఉపన్యాసంలోని ముఖ్యంశాలు

రైతుల ఆత్మహత్యలను ఆరు అంశాలు ప్రభావితం చేస్తున్నాయి: చంద్రబాబు ప్రభుత్వం సరళీకరణ విధానాలను వేగంగా అమలు చేయడం వల్ల అన్ని రాష్ట్రాల కంటే ముందుగా ఇక్కడ వ్యవసాయంలో తీవ్ర సంక్షోభం తలెత్తింది. విధానాలు తెచ్చిన సంక్షోభం ఇది. కేంద్ర ప్రభుత్వ విధానాలు కూడా ఈ పరిస్థితులకు తోడయ్యాయి. అందులో ఒకటి వ్యవసాయపై ప్రభుత్వ వ్యయం తగ్గిపోవడం. ఉదాహరణకు 1980లలో ఖర్చు పెట్టిన దాంట్లో 1990లలో కేవలం మూడవ వంతు ఖర్చు పెట్టారు. భారీ, చిన్న నీటి పారుదల సౌకర్యాలు పెంచేందుకు అసలు ఖర్చే పెట్టలేదు. రెండు దిగుమతులపై ఆంక్షలు ఎత్తివేయడంతో విదేశీ నరుకు ఇబ్బడిముబ్బడిగా వచ్చి స్వదేశీ రైతు పండించిన పంటకు గిట్టుబాటు, గిరాకి లేకుండా పోయింది. రైతులు ఆత్మవిశ్వాసాన్ని కోల్పోడానికి ఆరు అంశాలు ప్రభావితం చేశాయి. భూసంబంధాలు, పరపతి, సాగునీటి పారుదల, ఇన్పుట్ (ఎరువులు, విత్తనాలు, పురుగు మందులు)

సరఫరా, మార్కెట్, వ్యవసాయేతర గ్రామీణ ఉపాధి అనే అంశాల్లో చోటు చేసుకున్న వినాశకరమైన మార్పులు ఆత్మహత్యల వైపునకు నెడుతున్నాయి. ప్రభుత్వ భాగస్వామ్యం తగ్గి, మార్కెట్ ఆర్థిక వ్యవస్థ వృద్ధి అవుతున్నది. వ్యవసాయం వ్యాపారమయమైంది. ప్రభుత్వ విధానాలే ఈ మార్పులకు దోహదం చేశాయి. గ్రామాల్లో సెమీ ఫ్యూడల్ వ్యవస్థ ఉంది. ఈ ఫ్యూడలిస్టులే రైతులకు అప్పులిచ్చే వారుగా ఇన్పుట్ సప్లయర్లుగా (డీలర్లు) అవతారమెత్తారు. ఇన్పుట్ సరఫరాదారులపై నియంత్రణలేదని రైతులను దోచుకు తింటున్నారు. ప్రభుత్వం తరపున వ్యవసాయ విస్తరణ అధికారుల ద్వారా రైతులకు సలహాలివ్వటానికి పటిష్టమైన వ్యవస్థను లేకుండా చేశారు. ఊహకు అందనంత స్థాయిలో ఇది జరిగింది. దీనితో రైతులకు ఎరువుల, పురుగు మందులు అమ్మే వ్యాపారస్తులే సలహాదారులుగా మారి వారి వ్యాపారాన్ని పెంచుకునే విధంగా తప్పుడు సలహాలను ఇచ్చారు. ఫలితంగా మిగిలిన రాష్ట్రాలతో పోలితే మన రాష్ట్రంలో వ్యవసాయ



రైతులు ఆత్మవిశ్వాసాన్ని కోల్పోడానికి ఆరు అంశాలు ప్రభావితం చేశాయి. భూసంబంధాలు, పరపతి, సాగునీటి పారుదల, ఇన్పుట్ (ఎరువులు, విత్తనాలు, పురుగు మందులు) సరఫరా, మార్కెట్, వ్యవసాయేతర గ్రామీణ ఉపాధి అనే అంశాల్లో చోటు చేసుకున్న వినాశకరమైన మార్పులు ఆత్మహత్యల వైపునకు నెడుతున్నాయి.

తీసుకురావాలి. ఆకలి చావులు, ఆత్మహత్యలూ వేలల్లో నమోదైనాయి. సరళీకరణ, ప్రపంచ బ్యాంకు విధానాలకు ఆంధ్రప్రదేశ్‌ను చంద్రబాబు ప్రభుత్వం ప్రయోగశాలగా మార్చింది. అందువల్ల అన్ని రాష్ట్రాలకంటే ఈ రాష్ట్రంలో ముందుగానే సంక్షోభం తలెత్తి ఆత్మహత్యలు, ఆకలి చావులు ఎక్కువగా నమోదయ్యాయి. వ్యవసాయ సంక్షోభానికి కారణమైన అంశాలను గుర్తించి ప్రభుత్వం తన ప్రత్యక్ష ప్రమేయంతో పరిస్థితులను చక్కదిద్దాలి.

ఖర్చులు ఆరు రెట్లు ఎక్కువ. పురుగుల మందులకు ఎరువులకు రైతులు అత్యధికంగా వ్యయం చేస్తున్నారు. వ్యవసాయంలో ప్రభుత్వ పెట్టుబడులు తగ్గుతున్నాయి. రైతులకు సంస్థాగత పరపతి సౌకర్యం కుదించుకు పోతోంది. నహకార రంగం విచ్చిన్నమైంది. కౌలుదారులకు సంస్థాగత రుణసౌకర్యం లేదు. దశాబ్ద కాలంలో వ్యవసాయ రంగంలో ప్రభుత్వ పెట్టుబడి 1/3 కు తగ్గింది. రాష్ట్రంలో సాగునీటి ప్రాజెక్టులను, చెరువుల మరమ్మతులను ప్రభుత్వం నిర్లక్ష్యం చేసింది. మార్కెట్ వ్యవస్థలో ప్రైవేట్ ఆధిపత్యం కొనసాగుతుండటం వల్ల రైతులకు మద్దతు ధర అందటంలేదు. కనీస మద్దతు ధర నిర్ణయంలోనే లోపం వుంది. అంక్ష రాష్ట్రీయంగా వ్యవసాయోత్పత్తుల ధరల్లో స్థిరత్వం లేదు. ఆప్కా ఖాయిలా, చక్కర కర్మాగారాల మూత, డయిరీ విచ్చిన్నం వల్ల వ్యవసాయేతర గ్రామీణ ఉపాధి దెబ్బతిన్నది. చిత్తూరు జిల్లాలో మాజీ ముఖ్యమంత్రికి చెందిన డయిరీ లాభాలలో ఉండగా, సహకార డయిరీ మూతపడింది. ఈ

నేపథ్యంలో గ్రామాల నుంచి పెద్ద ఎత్తున ప్రజలు వలస పోతున్నారు. గ్రామాలలో కూలీలకు సరైన వేతనాలు లేవు. 6గం.ల పనికి అంటే సగం రోజు పనికి. రూ.30 లవరకూ కూలీ దక్కుతోంది. అదీ సీజన్లో నెలలో 15 రోజుల లోపు మాత్రమే. పూర్తి రోజు పని అంటే 12 గంటలు. ఆ పనికి రూ.50 నుండి రూ.60 లు ఇస్తున్నారు. పూర్తి రోజు పని దొరకడం చాలా అరుదుగా మారింది. ఈ పరిస్థితుల వల్ల ఆకలి చావులు చోటు చేసుకుంటున్నాయి. ఉపాధి హామీ పథకాన్ని అమలు చేయాలి. అందుకు చట్టం

తీసుకురావాలి. ఆకలి చావులు, ఆత్మహత్యలూ వేలల్లో నమోదైనాయి. సరళీకరణ, ప్రపంచ బ్యాంకు విధానాలకు ఆంధ్రప్రదేశ్‌ను చంద్రబాబు ప్రభుత్వం ప్రయోగశాలగా మార్చింది. అందువల్ల అన్ని రాష్ట్రాలకంటే ఈ రాష్ట్రంలో ముందుగానే సంక్షోభం తలెత్తి ఆత్మహత్యలు, ఆకలి చావులు ఎక్కువగా నమోదయ్యాయి. వ్యవసాయ సంక్షోభానికి కారణమైన అంశాలను గుర్తించి ప్రభుత్వం తన ప్రత్యక్ష ప్రమేయంతో పరిస్థితులను చక్కదిద్దాలి.



ఓ సారి పెళ్ళిచూపులకు వచ్చిన వరుడి తరుపు వారికి వధువు తరుపువారు ఓ మంచి కాఫీ ఇస్తారు. వరుడు కాఫీతాగి ఉండబట్టలేక పెళ్ళి చూపుల్లో ఈ కాఫీనే ఎందుకిస్తారు? అని ప్రశ్నిస్తాడు. దాంతో వధువు “జీవితం అన్న తర్వాత కష్టసుఖాలు ఉంటాయి కదండి. అందుకే తీపి చేదులు కలయిగా ఉంటాయని ఈ కాఫీ! అని టక్కున సమాధానమిచ్చి కిసుక్కున నవ్వింది. దాంతో అక్కడ నవ్వుల పువ్వులు విరబూసి టక్కున ఆ పెళ్ళి కూడా కుదిరి పోయిందనుకోండి - అది వేరే కథ. వదిలేద్దాం.

అలాగే మంచి కాఫీలాంటి సినిమా అని ఈ ఆనంద్ కి యాడ్ కాప్షన్ పెట్టిన విషయం చాలా సముచితమైనదని చిత్రం చూశాక అనిపిస్తుంది. కిక్కెక్కించే ‘గుడుంబా’ల కంటే మనసుకు ఉల్లాసాన్నిచ్చే కాఫీనే మంచిది కదా.


ఆధునిక యువత ఉన్నత వర్గంలోని అంతరంగాన్ని ఆవిష్కరించడానికి యువదర్శకుడు శేఖర్ కమ్ముల చేసిన సెల్యులాయిడ్ ప్రయోగమే ‘ఆనంద్’ చిత్రం.

కథ మాత్రం చాలా సింపుల్.

రూప (కమలినీ ముఖర్జీ) అనే పన్నెండేళ్ళ పాప చిన్నప్పుడే ఓ రోడ్డు ప్రమాదంలో తల్లిదండ్రుల్ని, అన్నయ్యాను పోగొట్టుకుంటుంది. ఒంటరిగా ఉంటూ తన అభిరుచులను కాపాడుకుంటూ ఎదుగుతూ ఉంటుంది. సంగీతం అంటే ఇష్టం, పాత సినిమాలు అంటే ఇష్టం, ఇతరులకు సహకరించాలన్న తత్వం. కష్టపడే మనస్తత్వం. వీటన్నిటితో తన వ్యక్తిత్వాన్ని నిర్మించుకుంటూ ఓ యాడ్ కంపెనీలో పని చేస్తూ ఉంటుంది.

ఆ కంపెనీలో బిజినెస్ పాట్గా ఉన్న ఓ యువకుడు రూపను ప్రేమిస్తాడు. రూప కూడా ఇష్టపడుతుంది. ఇద్దరూ పెళ్ళి చేసుకోవాలనుకుంటారు. హైక్లాస్ హిపోక్రటిక్ సొసైటీలో కోడలనే మనిషి అత్త అదుపు ఆజ్ఞల్లో ఉండాలే తప్ప ఎదురుతిరగకూడదు. పెళ్ళికి కట్టుకునే చీర దగ్గరే తగాదా వస్తుంది. తన అమ్మ గుర్తుగా ఎన్నాళ్ళనుండో సెంటిమెంటుతో పెళ్ళినాడు అమ్మ చీర కట్టుకోవాలని రూప భావిస్తుంది. కాని మేము చెప్పిన చీరను కట్టుకొని తీరాల్సిందేనని అత్తగారు భీష్మించుకుంటారు. పైగా రూపని క్షమాపణ కోరుతుంది ఎదురు చెప్పినందుకు. రూప క్షమాపణ చెప్తుంది. ఆ తర్వాత అత్తపెత్తనమంటే ఏమిటో, ఎలా ఉంటుందో చూపిస్తా తదాఖా అంటూ బెదిరిస్తుంది. ఈ ఘర్షణలో వరుడు మూగబోతాడు. అందరి లాగానే ఇది చాలా చిన్న విషయమని అతడు భావిస్తాడు. కాని రూప జీర్ణించుకోలేక పోతుంది. తన భవితను బంగారు పంజరం చేసుకోకూడదని నిర్ధారించుకుంటుంది. తెగతెంపులు చేసుకుంటుంది.

మరోప్రక్క రూప కుటుంబం ప్రమాదానికి కారణభూతుడైన వ్యక్తి పిచ్చి వాడవుతాడు. తన వల్లే ఆ కుటుంబం చనిపోయిందని, రూపను ఆదుకోకపోతే తన పాపానికి ప్రాయశ్చిత్తం లేదనుకుని ఆ పిచ్చిలో కూడా రూప రూప అంటూ పలువరిస్తూంటాడు. ఈ పిచ్చివాని కొడుకు సినిమా హీరో. ఆనంద్ (రాజా). వారిది మరింత బిగ్షాట్ బిజినెస్ కుటుంబం. అమెరికాలో ఎం.బి.ఎ. చదివి సరదాగా



ఇండియాలో కాలం గడపడానికి వస్తాడు.

సరిగ్గా రూప తెగతెంపులు చేసుకునే సమయంలోనే రూపను తన దానిగా చేసుకోవాలని నిర్ణయించుకుంటాడు. కాని అది ఎంత కష్టసాధ్యమో అన్నది పోయిన కొలది తనకి అనుభవంలో తెలిసి వస్తుంది. మొదట డీ క్లాస్ అవుతాడు. ప్రక్కనే చిన్న రూమ్ లో అద్దెకు ఉంటాడు. యువతలో ఉండే సహజమైన చిలిపితనం వదులుకోలేదు. రూప పాత వరుడ్ని మళ్ళీ ఎక్కడ లవ్ చేస్తుందేమోనని ఆందోళనపడ్డాడు. రూప అభిరుచులకు, ఆకాంక్షలకు దగ్గరవుతాడు. అన్నింటికీ మించి ఆనంద్ లో సహజమైన నిజాయితీకి రూప దాసోహమవుతుంది. చివరకు ఆనంద్ వద్ద వుంటే అమ్మ వద్ద వున్నంత అనుభూతిని పొందగలనని రూప చెప్తుంది.

ఇక్కడే దర్శకుని గొప్పతనం కన్పిస్తుంది. కొత్త తారలతో ఉదాత్త భావాలు గల పాత్రలు సృష్టించి ఆ పాత్రలతో చాలా సరళంగా కథను నడిపించిన తీరు ప్రేక్షకుల్ని ఆకట్టుకుంటుంది.


లోపాలు లేవా అంటే ఉన్నాయి. తన కుటుంబం మరణానికి ఫలానా పిచ్చివాడని చాలా మందికి తెలిసినా రూపకు తెలియక పోవడం, తెగతెంపులు అయిన మరునాడే తన గురించి బయట అందరూ చీర కోసం పెళ్ళి చెడగొట్టుకున్నదని అందరూ అనుకుంటున్నారని స్నేహితురాలితో విలపించడం - ఇలా ఒకటి అర ఉండవచ్చు.

కానీ, ప్రేక్షకులికి ముఖ్యంగా యువతకు స్టార్ ఇమేజ్ తో రోతకొట్టే పాత పద్ధతులకు భిన్నంగా ‘ఆనంద్’ చిత్రం చక్కటి భావాలతో కొత్త అనుభూతిని కల్పిస్తుందని నిస్సందేహంగా చెప్పవచ్చు. ఈ చిత్రానికి ఎన్.ఎఫ్.డి.సి. కూడా ఓ నిర్మాత కావడం గమనార్హం.

■ శైలి



# ఉద్యమాల మహాంతి శత వసంత స్రవంతి



యువ భారత క్షేత్రమా - నవభావన గాత్రమా  
సమ హిమల తేజమా - శ్రామిక జన రత్నమా  
ఉద్యమాల మహాంతి - విప్లవాల స్రవంతి  
త్యాగ ధనుల సుమంతి - శత వసంత జయంతి  
నిరుద్యోగ రక్కసిని - దునుమాడగ కదలండని  
కుల మూఢుల కుడ్యాలను - కూల్చివేయ సాగండని  
మత మౌఢ్యపు నీలి మేడ - పేల్చివేయ నడవండని  
సమ భావన సుమములను - ఎద నిండగ పంచిన  
నరనరాల పూరించి - కడవరకు శ్రమించిన  
ఉద్యమాల మహాంతి - విప్లవాల స్రవంతి  
త్యాగ ధనుల సుమంతి - శతవసంత జయంతి  
గ్రామీణ పేదలను - ఆదుకొనగ లేవండని  
కార్మిక కర్షక మైత్రిని - సాధించగ కదలండని  
బడుగు జనుల బతుకులలో - క్రాంతి జల్లుకురవాలని  
కర్మ జనుల కన్నులలో - సంక్రాంతి పంట పండాలని  
అడుగడుగున బోధించి - ఆశయాన రాణించిన



ఉద్యమాల మహాంతి - విప్లవాల స్రవంతి  
త్యాగ ధనుల సుమంతి - శతవసంత జయంతి

దురాచార దుర్మతిలో మ్రగ్గుతున్న మానవిని  
సామాజిక పీడనలో బలిపశువై నారిమణి  
సమాజాన సగభాగం స్త్రీ శక్తేనని మేల్కొల్పి  
చైతన్యం పాదుకొల్పి పోరుబాట నడిపించి

మా స్వరాల నివసించి - మార్క్సిజాన్ని బోధించిన

ఉద్యమాల మహాంతి - విప్లవాల స్రవంతి

త్యాగ ధనుల సుమంతి - రణదివె జయంతి

అలుముకొన్న చీకటిలో - చెదిరి వున్న శ్రమజీవిని  
శ్రమ దోపిడి రాపిడిలో - నలుగుతున్న కార్మికుని  
ధన దాహపు దౌర్జన్యం - సాగించే పాలనను  
పెకిలించగ - విప్లవాన్ని రగిలించిన రణదివె

ఐక్య పోరు వేదికగా - సిఐటియు స్థాపించిన

ఉద్యమాల మహాంతి - విప్లవాల స్రవంతి

త్యాగ ధనుల సుమంతి - శతవసంత జయంతి

■ పి.ఎన్.మూర్తి






# మహాన్నతమైనది అక్టోబర్

## సోషలిస్టు విప్లవం

శత జయంతి ప్రచురణ

బి.టి. రణదివే

జీవితము  
బోధనలు



■ బి.టి.రణదివే

నడిచినందు వల్లనే కార్మికవర్గ రాజ్యానికి ఈ విజయం సాధ్యపడింది.

రష్యాలో పెట్టుబడిదారి భూస్వామ్య వర్గం ఓడిపోయింది. కార్మికవర్గ రాజ్యం ఏర్పడింది. దీనితో ఆకస్మికంగా ప్రపంచ మంతా విప్లవోద్యమాల కెరటాలు వ్యాపించాయి. భారతదేశంలోని విప్లవకారులను అది ఉత్సాహపరిచింది. ఇక్కడ కూడా కమ్యూనిస్టు బృందాలు ఏర్పడటానికి దారి తీసింది. సోషలిజాన్ని నిర్మించడం, విజయవంతం కావడంతో వివిధ దేశాలలో తమ మాతృ దేశాల్ని బానిస సంకెళ్ళ నుండి కాపాడాలనే సంకల్పంతో పోరాడుతున్న వారికి, ప్రజాస్వామ్యం, సోషలిజం కోసం పోరాడుతున్న లక్షలాది మందికి ఉత్సాహం కలిగింది.

కార్మికవర్గ రాజ్యం తన విదేశీ విధానంలో లెనిన్ ప్రబోధించిన శాంతిని కోరింది. దేశాల మధ్య ఆక్రమణ కోసం జరిగే యుద్ధాలను ఆపి శాంతిని నెలకొల్పాలని కోరింది. వలసలుగా మార్చే పద్ధతిని రూప మాపాలని కోరడంతో జాతీయ విముక్తి పోరాటాలకు సోవియట్ యూనియన్ యొక్క అభివృద్ధికి మధ్య బలమైన సంబంధం ఏర్పడింది.

రష్యాలోని కార్మికవర్గం అక్కడి ప్రజలు ఫాసిజం పై యుద్ధంలో గెలవడంతో ప్రపంచ చిత్రవటమే మారిపోయింది. సోషలిజం యొక్క జెండా మూడవ వంతు ప్రపంచంపై రెపరెపలాడటంతో పాత వలస విధానం కుప్పకూలిపోయి భారతదేశంతో పాటు మరికొన్ని దేశాలు స్వాతంత్ర్యం పొంది స్వతంత్ర రాజ్యాలుగా అవతరించాయి.

సోవియట్ సహాయం, ఇతర సోషలిస్టు దేశాల సహాయం మూలంగా భారతదేశం బాగా లాభపడినది. భారతదేశం లోని వ్యూహాత్మక రంగంలోని ప్రభుత్వరంగ సంస్థలు, ఇతర ప్రభుత్వరంగ సంస్థలు సోవియట్ సహాయం, ఇతర సోషలిస్టు

దేశాల అభయ హస్తంతోనే నిర్మించబడ్డాయి. వీటి మూలంగానే భారతదేశం తన ఆర్థిక వ్యవస్థను పటిష్టపరుచుకుని స్వాతంత్ర్యాన్ని రక్షించుకో కలుగుతున్నది.

భారత-రష్యా స్నేహ సహకార ఉడంబడిక వలన ఇరు దేశాల మధ్య స్నేహం బలపడి భారతదేశానికి రక్షణ ఏర్పడింది. మన ఉపఖండంలో శాంతికి ఊతం లభించింది. అమెరికా పాకిస్తాన్ కు ఎన్ని ఆధునిక ఆయుధాలను సరఫరా చేసినా శాంతికి విఘాతం కల్పించ లేక పోతున్నది. శాంతిని కాపాడటంలో ఇతర దేశాల స్వాతంత్ర్యాన్ని కాపాడటంలో సోవియట్ యూనియన్ కు ఉన్న పట్టుదలను శక్తిని భారత-రష్యా స్నేహసహకార ఉడంబడిక నిరూపిస్తున్నది.

సామ్రాజ్యవాద దేశం అయిన అమెరికా ఇతర దేశాలలో జోక్యం చేసుకొని వాటిని తన ఆధీనంలోకి తెచ్చుకునేందుకు ప్రయత్నిస్తున్నది. ప్రపంచంపై తన ఆధిపత్యం నెలకొల్పేందుకు నూతనంగా స్వాతంత్ర్యాన్ని పొందిన దేశాలలో కుట్రలు చేస్తూ కొన్ని సందర్భాలలో ప్రత్యక్ష దాడికి కూడా దిగుతున్నది. దీనికి భిన్నంగా రష్యా ప్రపంచ వ్యవహారాలలో జోక్యం చేసుకుని ఇతర దేశాల స్వేచ్ఛను కాపాడి, స్వాతంత్ర్యం గా నిలబడేందుకు సహకరిస్తున్నది. ఐక్యరాజ్య సమితిలోనే కాదు బయట కూడా అరబ్ దేశాలు, ఆఫ్ఘనిస్తాన్, నికరాగ్వా, కంబోడియా, మొజాంబిక్, అంగోలా ఏ దేశ విషయంలో నైనా స్వేచ్ఛ, స్వాతంత్ర్యాలకు అనుకూలంగా దురాక్రమణకు వ్యతిరేకంగా సోవియట్ యూనియన్ తన దళాలన్ని పంపించింది. సామ్రాజ్యవాదం ఆటవిక లక్షణమని, సోషలిజాని మానవతా దృక్పథం అని ప్రపంచానికి స్పష్టంగా తెటతెల్లం అవుతున్నది.

(ఆధారం-వర్కింగ్ క్లాస్ నవంబరు 3, 1987)

రష్యాలో కార్మికవర్గం సాధించిన చారిత్రక విజయం ప్రపంచ చరిత్రలో ఒక కొత్త అధ్యాయానికి తెర లేపింది. ప్రపంచ రాజకీయ రంగంలో గత 70 సంవత్సరాలలో జరిగిన పరిమాణాత్మక మార్పులకు అది నాంది పలికింది.

అక్టోబరు విప్లవం ప్రపంచంలో తొలి కార్మికవర్గ రాజ్యంకు (కష్టజీవుల రాజ్యం) అంకురార్పణ చేసింది. సోషలిజం నిర్మాణానికి కార్మికవర్గ నియంతృత్వం స్థాపించడం అనేది తప్పనిసరి వదిలివేయరాని షరతు. అందుకే రష్యాలో అత్యావశ్యకమైన కార్మికవర్గ నియంతృత్వాన్ని స్థాపించబట్టే సోషలిజాన్ని నిర్మించి, అది మూడు వువ్వాలు, ఆరు కాయాలుగా వర్ధిల్లింది. రష్యా ఒక వెనుకబడిన దేశం. అందులో సోషలిజం నిర్మించడమే కార్మికులు వారి ప్రభుత్వం అయిన కార్మికవర్గ రాజ్యం సాధించిన గొప్ప విజయం. శాస్త్రీయ సిద్ధాంతం అయిన మార్క్సిజం-లెనినిజానికి కట్టుబడిన పార్టీ మార్గదర్శకత్వంలో



*With Best Compliments From :*

Telegram : SHAKKAR

Telephones : Office - 245152

245213

Fax - 245204



# THE CHITTOOR COOPERATIVE SUGARS LTD.,

## CHITTOOR, ANDHRA PRADESH.

**Manufacturers of**

**BEST QUALITY WHITE CRYSTAL SUGAR**



**K. Bhaskara Reddy**  
Managing Director



**N. P. Rama Krishna**  
President

**and Board of Directors of Chittoor  
Cooperative Sugars Ltd., Chittoor.**





Vn.KCGF శ్రీ రావూరి జనార్థన రావు  
డిప్యూటీ గవర్నర్, ఆర్-వి వాసవి క్లబ్

నూతన సంవత్సర మరియు సంక్రాంతి శుభాకాంక్షలతో ....

# వాసవి క్లబ్

కంభం, ప్రకాశం జిల్లా.



- ❖ శ్రీ రావూరి జనార్థన్ గారు 65 వేల రూపాయలతో ఉచిత మంచినీటి సరఫరాకై వాటర్ ట్యాంక్ ఏర్పాటు చేశారు.
- ❖ క్లబ్ వారు పల్స్ పోలియో, హెపటైటస్ బి కార్యక్రమాలు నిర్వహించారు. ఉచిత దంత వైద్య శిబిరం నిర్వహించారు.
- ❖ గాంధీ జయంతి, స్వాతంత్ర్య దినోత్సవం, కె.సి.గుప్తా జన్మదినోత్సవ కార్యక్రమ సందర్భాలలో ప్రభుత్వ వైద్యశాలలో రోగులకు పండ్లు, బ్రెడ్ పంపిణీ చేశారు. పేద మహిళలకు చీరలు అందజేశారు.



వాటర్ ట్యాంక్ ప్రారంభోత్సవం



పేద విద్యార్థి తండ్రికి ఆర్థిక సహాయం అందిస్తున్న శ్రీ రావూరి జనార్థన్

- ❖ స్వాతంత్ర్య దినోత్సవ సందర్భంగా జిల్లా పరిషత్ హైస్కూల్ ఎల్.కోట నందు విద్యార్థినీ, విద్యార్థులకు సాంస్కృతిక కార్యక్రమాలు నిర్వహించి విజేతలకు బహుమతి ప్రధానం చేశారు.
- ❖ వినాయకచవితి పండుగ సందర్భంగా చెరువు కట్ట వద్ద భక్తులకు ఉచిత మంచినీటి సరఫరా చేయడమైనది.
- ❖ వాసవి క్లబ్ తరపున శ్రీ రావూరి జనార్థన్ గారు పేద బి.టెక్ విద్యార్థికి రూ. 2,000 మరొక కాలేజీ విద్యార్థికి ఫీజులు, పుస్తకాలకై ఆర్థిక సహాయం అందించారు.
- ❖ స్టేట్ బ్యాంక్ నుండి 'వెల్ కం బోర్డు' ఏర్పాటు చేశారు. చెట్లు నాటారు.



ప్రయాణికులకు పులిహోర పొట్టలు అందిస్తున్న దృశ్యం

- ❖ ఉత్తమ ఉపాధ్యాయునికి సన్మానం చేయడమైనది.
- ❖ మార్కాపురంలో జరిగిన అగ్ని ప్రమాద కారణంగా కంభంలో రైళ్ళు ఆగినప్పుడు ఇబ్బందులు పడుతున్న ప్రయాణికులకు పులిహోర ప్యాకెట్లు, బిస్కెట్లు, బ్రెడ్, పాలు, వాటర్ ప్యాకెట్లు అందజేసి ప్రకాశం జిల్లా కలెక్టర్ చే అభినందనలు పొందారు.

Vn.KCGF రావూరి జనార్థన రావు

డిప్యూటీ గవర్నర్, R-V వాసవి క్లబ్, అధ్యక్షులు, కంభం.

## కంభం ఆర్యవైశ్య సంఘం కార్య నిర్వాహక వర్గము



Vn.KCGF శ్రీ రావూరి జనార్థన రావు  
అధ్యక్షులు, ఆర్యవైశ్యసంఘం, కంభం.



శ్రీ గోళ్ళ సాంబశివరావు శ్రేష్ఠ ధర్మకర్త



శ్రీ మంచికంటి వెంకటేశ్వర్లు సెక్రటరీ



శ్రీ వేమూర రాజలింగయ్య (రాజు) ట్రెజరర్



శ్రీ తిరునావలూరూరెవు వైస్ ప్రెసిడెంట్



శ్రీ గుగిశెట్టి సుబ్బారావు జాయింట్ సెక్రటరీ

## కార్య నిర్వాహక వర్గము



శ్రీ పద్మానాభమహేశ్వరరావు



శ్రీ గోళ్ళ మల్లిఖార్జున రావు



శ్రీ బాదం మనోహర రావు



శ్రీ కనమర్ల వూడి రామయ్య



శ్రీ కొవ్వరపు శ్రీనివాసులు



శ్రీ ధరిశి వెంకట సుబ్బయ్య



శ్రీ నూరె సుబ్రహ్మణ్యం



శ్రీ కొరికెట్టి గురు ప్రసాదరావు



శ్రీ సాంబేటి ఆంజనేయులు



శ్రీ బొంతల వెంకటరంగయ్య



శ్రీ గోళ్ళ వెంకట ప్రసాద్ రావు



శ్రీ డోగిపర్తి స్వామి గుప్త





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVO 1A 371
పుస్తకం పేరు	కామధేని
తారీఖు	25-8-2023
మొదటి అడ్డు	79
వెనుక అడ్డు	79
మొత్తం పేజీలు	37
పేజీల సైజు పేజీలు	NO
భాష పేజీలు	NO
లేఖ పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరిశ్ల చేసినది	AMRUTHA
పేజీలు పరిశీలించినది	
లైబ్రరీంగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	Good